

ለኢጣሊያ ፡ ተገዥ ፡ የሆኑትና ፡ ስለ ፡ ኢጣሊያ ፡ የሚሠሩት ፡ መኳንንቶችና ፡
ወጣቶች ፡ በርግጥ ፡ ስላገር ፡ መሥራት ፡ በመጨረሻ ፡ ምን ፡ ያኸል ፡ እንደሚያ
ሰከብር ፡ ተገንዘቡት ። ምንው ፡ እኛም ፡ የሱ ፡ ታማኝ ፡ ሆነን ፡ ከመገዛት ፡ ከርሱ
ሸፍተን ፡ አርበኛ ፡ በሆነ ፡ ኖሮ ፡ ብሎ ፡ ያልተመኘ ፡ የለም ፡ በዚህ ፡ ምክንያት ፡
ብዙ ፡ የወጣ ፡ አለ ።

የኢጣሊያ ፡ መንግሥት ፡ ይኸን ፡ በመሰለ ፡ አኳኋን ፡ ጦርነቱን ፡ ለማቆ
ምና ፡ አርበኞቹን ፡ ለማዘንጋት ፡ ወይም ፡ ርስ ፡ በርሳቸው ፡ ተለያይተው ፡ እን
ዲገቡለት ፡ ሲጥር ፡ አርበኞቹ ፡ ግን ፡ በንግግሩ ፡ ተሰብከው ፡ በስጦታው ፡ ተሸ
ንፈው ፡ አልገቡለትም ። ጦርነቱንም ፡ ለማቆም ፡ ስንኳን ፡ አልፈለጉም ፡
ይሁን ፡ እንጂ ፡ ዱካ ፡ ዳዎስታ ፡ ጄኔራል ፡ ናዚ ፡ ዶክተር ፡ ፍራንካ ፡ ተስፋ ፡
ባለመቀረጥና ፡ በጠንካራነት ፡ ይኸንን ፡ ፖለቲክ ፡ ሌት ፡ ከቀን ፡ ያለዕረፍት ፡
ተከታተሉት ። ለዚያ ፡ ጊዜ ፡ ፍሬ ፡ ሊያፈራላቸው ፡ ዠምሮ ፡ ነበር ። ዳሩ ፡ ግን ፡
አርበኞች ፡ ጦሩን ፡ በጦርነት ፡ ፖለቲኩን ፡ በፖለቲክ ፡ እየመለሱ ፡ ጠንክረው ፡
ይከራከሩት ፡ ዠመር ። በዚህም ፡ ጊዜ ፡ የኤውሮፓ ፡ የጦርነት ፡ ወሬ ፡ እየገነነ ፡
መሄዱ ፡ በያለበት ፡ ከመሰማቱ ፡ ይልቅ ፡ ራሱ ፡ የኢጣሊያ ፡ መንግሥት ፡ የሚ
ያደረገው ፡ ማባበልና ፡ መለማመጥ ፡ ነገሩን ፡ በሰፊው ፡ ስለሚገልጸው ፡ አር
በኞች ፡ እየፋፉና ፡ ኩራት ፡ እየተሰማቸው ፡ ሄደ ።

በውስጡ ፡ ተገዥ ፡ ሆነው ፡ የተቀመጡትም ፡ ሕዝቦች ፡ ያርበኞችን ፡
ስም ፡ ከፍ ፡ በማድረግ ፡ የነርሱን ፡ ስም ፡ ዝቅ ፡ በማድረግ ፡ በገሃድ ፡ ማውራት ፡
ዠመሩ ። የኢጣሊያም ፡ ዘመን ፡ መንግሥቱ ፡ እንደ ፡ ተፈጸመ ፡ አርበኞችም ፡
በዘፈን ፡ ሌላውም ፡ ሕዝብ ፡ በጉባኤና ፡ በየመሸታ ፡ ቤት ፡ ያወራ ፡ ዠመር ።

የኢጣሊያ ፡ መንግሥት ፡ ብዙ ፡ ሰላይ ፡ አድርጎ ፡ ይኸን ፡ ሁሉ ፡ ወሬ ፡
ከሰላዮቹ ፡ በሰማ ፡ ጊዜ ፡ ቅጣት ፡ እንዳይዠምርና ፡ ያመነበት ፡ ፖለቲክ ፡ እንዳ
ይሰናከልበት ፡ በጭካኔ ፡ ታገሠ ። ለበደሉት ፡ ካገለገሉት ፡ ለተሰላዮ ፡ ከሰላዮ ፡
ለአርበኛው ፡ ከባንዳው ፡ ይበልጥ ፡ ሽልማትና ፡ ስጦታ ፡ ያደርግ ፡ ዠመር ፡ የመ
ሬት ፡ ግብርና ፡ የንግድ ፡ ቀረጡንም ፡ ሁሉ ፡ ከመቀበል ፡ ታግዶ ፡ ቸርነት ፡ ያደ
ርግ ፡ ዠመር ።

ገንዘቡን ፡ ለጳጳስ ፡ ለቀሳውስት ፡ ለካህናት ፡ ለመኳንንት ፡ ለተራ ፡
ሕዝብ ፡ ለሴት ፡ ወይዘሮ ፡ «የኢጣሊያ ፡ መንግሥት ፡ ቸር ፡ ነው» ፡ ብቻ ፡ እን
ዲባል ፡ እንዳለወገን ፡ በተነው ።

በኢጣሊያ ፡ አገር ፡ ይልቁንም ፡ በደቡብ ፡ በኩል ፡ ያሉት ፡ ኢጣሊያኖች ፡
የሚለብሱትና ፡ የሚበሉት ፡ እያጡ ፡ በባዶ ፡ እግራቸው ፡ ሲሄዱ ፡ የኢጣሊያ ፡

መንግሥት ፡ መቼም ፡ በመጨረሻ ፡ አያጡትም ፡ በማለት ፡ እነሱን ፡ ትቶ ፡ የኢ
ትዮጵያን ፡ ሕዝብ ፡ በገበርዲን ፡ በቦት ፡ ጫማ ፡ ሲያስጌጥ ፡ ነገሩ ፡ ማንንም ፡
ሊያሳስት ፡ አይችልም ።

አሳቡም ፡ በኤውሮፓ ፡ ጦርነት ፡ መጨረሻ ፡ የግርማዊ ፡ ንጉሠ ፡ ነገሥት ፡
ድምዕ ፡ ሲታጣ ፡ የአርበኞችም ፡ ኅይል ፡ ሲደመሰስ ፡ ዓለም ፡ የኢትዮጵያን ፡
ነፃ ፡ መንግሥትነት ፡ ረስቶ ፡ ለኢጣሊያ ፡ ቅኝ ፡ አገር ፡ መሆኗን ፡ ሲያውቅ
የኢትዮጵያም ፡ ሕዝብ ፡ ያላንዳች ፡ ተስፋ ፡ በኢጣሊያ ፡ ድኳ ፡ በታች ፡ ሲቀጠ
ቀጥ ፡ የኢትዮጵያ ፡ ለምለም ፡ መሬት ፡ የኢጣሊያን ፡ ሕዝብ ፡ እየጠቀመ ፡ ለዘ
ለዓለም ፡ እንዲኖር ፡ ነበር ።

ዳሩ ፡ ግን ፡ ይህ ፡ ከመፈጸሙ ፡ በፊት ፡ የኤውሮፓ ፡ ጦርነት ፡ መነሣትና ፡
የግርማዊ ፡ ጃንሆይ ፡ ሠራዊት ፡ ይዘው ፡ የመምጣታቸው ፡ ድምዕ ፡ በያለበት ፡
ስለ ፡ ተሰማ ፡ በዚያ ፡ ጊዜ ፡ የኢጣሊያ ፡ መንግሥት ፡ በያለበት ፡ የሚያደርገው ፡
ፖለቲክ ፡ የጥር ፡ ፀሓይ ፡ እንደ ፡ መታው ፡ በረዶ ፡ እየሚሟ ፡ ሄደ ። ስለዚህ ፡
ኢጣሊያኖች ፡ ገዥነታቸውን ፡ ከማሰብ ፡ ይልቅ ፡ በዚህ ፡ በኢትዮጵያ ፡ መሬት ፡
ላይ ፡ ስላፈሰሱት ፡ ደምና ፡ ገንዘብ ፡ አጥብቀው ፡ ይጸጹቱ ፡ ዠመር ፡ ከዚህም ፡
በቀር ፡ ስለ ፡ ራሳቸው ፡ ሁኔታ ፡ ያስቡ ፡ ዠመር ። ይሁን ፡ እንጂ ፡ መውደቃ
ቸውን ፡ በገሊናቸው ፡ እያወቁ ፡ ድል ፡ እናደርጋለን ፡ እያሉ ፡ ለሕዝቡ ፡
ሰበኩ ፡ ሕዝቡ ፡ ግን ፡ ስብከታቸውን ፡ አልተቀበላቸውም ።

ምዕራፍ ፡ ፸፰ ።

የአክሲስ ፡ መንግሥቶች ፡—የኢጣሊያ ፡ ወደ ፡ ጦርነት ፡ መግባት ።

የጀርመንና ፡ የኢጣሊያ ፡ መንግሥት ፡ ከብዙ ፡ ዘመን ፡ ዠምሮ ፡ ጠላት ፡ ነበሩ።
ይልቁንም ፡ እንደ ፡ ኤውሮፓ ፡ ቍጥር ፡ ባ፲፱፻፲፬ ፡ ዓ ፡ ም ፡ ጦርነት ፡ ተነሥቶ ፡
ጀርመን ፡ ለነምሳ ፡ መንግሥት ፡ አግዞ ፡ ወይም ፡ እንደ ፡ ዛሬው ፡ ዓለምን ፡
የመግዛት ፡ አሳብ ፡ እየገፋው ፡ አንድነት ፡ ከሆኑት ፡ መንግሥታት ፡ ጋራ ፡
አራት ፡ ዓመት ፡ በተዋጋ ፡ ጊዜ ፡ ምንም ፡ እንኳ ፡ የኢጣሊያ ፡ መንግሥት ፡ ከጀ
ርመን ፡ ጋራ ፡ ያንድነት ፡ ውል ፡ አስቀድሞ ፡ ቢኖረው ፡ ይህንኑ ፡ ውል ፡ አልፎ
ከጀርመንና ፡ ከነምሳ ፡ ጋራ ፡ ካ፲፱፻፲፮ ፡ ዠምሮ ፡ እስከ ፡ ፲፱፻፲፱ ፡ ዓመት ፡
ድረስ ፡ አንድነት ፡ ከሆኑት ፡ መንግሥታት ፡ ጎን ፡ ሆኖ ፡ ተዋግቷል ።



ሂትለርና ሙሶሊኒ

ከዚያ ፡ በፊትና ፡ ከዚያም ፡ ወዲህ ፡ እንደ ፡ ኤውሮፓ ፡ ቍጥር ፡ እስከ ፡
፲፱፻፴፮ ፡ ዓ ፡ ም ፡ ድረስ ፡ በሁለቱ ፡ መንግሥታት ፡ መካከል ፡ የበቃ ፡ ጠላት
ነት ፡ ነበር ። በኋላ ፡ ግን ፡ ከሁለቱ ፡ መንግሥታት ፡ ተራ ፡ ሕዝብ ፡ መካከል ፡
ሂትለርና ፡ ሙሶሊኒ ፡ ከድኸነት ፡ ተነሥተው ፡ የየመንግሥታቸውን ፡ ሥል
ጣን ፡ ለመጨበጥ ፡ በበቁ ፡ ጊዜ ፡ እነዚህ ፡ ጠላት ፡ የነበሩትን ፡ መንግሥታት ፡
ፖለቲካና ፡ ምኞት ፡ አዛመዳቸው ።

የጀርመን ፡ መንግሥት ፡ ከነምሳ ፡ መንግሥት ፡ ጋራ ፡ ሆኖ ፡ አላገባብ ፡
የቀሰቀሰው ፡ ጦርነት ፡ ራሱን ፡ በማስጠቀስ ፡ ተፈጽሞ ፡ በቤርሳይ ፡ (የፈረን
ሳዊ ፡ የጥንት ፡ ከተማ) ፡ ዕርቅ ፡ በተደረገ ፡ ጊዜ ፡ አላገባብ ፡ ተቀስቅሶ ፡ ላስ
ነሣው ፡ ጦርነት ፡ እንደ ፡ መቀጫ ፡ እንዲሆነው ፡ ከኤውሮፓ ፡ ሰአር ፡ የሚባ
ለው ፡ ለፈረንሳዊ ፡ ደነሲካ ፡ ነፃ ፡ ከተማ ፡ ሆኖ ፡ የፖሎኝ ፡ መንግሥት ፡ እንዲ
ሠራበት ፡ በአፍሪካም ፡ ያለው ፡ ቅኝ ፡ አገር ፡ እንግሊዝና ፡ ቤልጅግ ፡ እንዲያስ
ተዳድሩት ፡ ተደረገ ።

ከዚያ ፡ ወዲህ ፡ የጀርመን ፡ መንግሥት ፡ እስከ ፡ መጨረሻ ፡ ድል ፡ ድረስ ፡
ሊያዘልቅ ፡ የሚያስችል ፡ የመሰለውን ፡ የመሣሪያ ፡ ድርጅት ፡ አደረገ ።

ከዚህ ፡ በኋላ ፡ በትልቁ ፡ ጦርነት ፡ ጠላት ፡ የነበሩት ፡ መንግሥታት ፡
«የሮማና ፡ የቤርሊን ፡ ዝምድና» ፡ የሚል ፡ ቃል ፡ ኪዳን ፡ አደረጉ ። ከሁለ
ቱም ፡ መንግሥትና ፡ ሕዝብ ፡ ይልቅ ፡ የሁለቱ ፡ ዲክታተር ፡ (የሙሶሊኒና ፡
የሂትለር) ፡ ወዳጅነትና ፡ ስምምነት ፡ እየበረታ ፡ ሄደ ። በዚህ ፡ ምክንያት ፡ የጀ
ርመንን ፡ ከተማ ፡ እንዲጎበኝ ፡ ሂትለር ፡ ለሙሶሊኒ ፡ ጥሪ ፡ አደረገለት ። ሙሶ
ሊኒም ፡ ጥሪውን ፡ በደስታ ፡ ተቀብሎ ፡ እንደ ፡ ኤውሮፓ ፡ ቍጥር ፡ መስከረም ፡
፳፬ ፡ ቀን ፡ ፲፱፻፴፯ ፡ ዓ ፡ ም ፡ ወደ ፡ ቤርሊን ፡ ሄደ ። ታላቅም ፡ የክብር ፡ አቀ
ባበል ፡ ተደረገለት ። በዚያም ፡ ቀን ፡ ሁለቱ ፡ መሪዎች ፡ በሚያወካላቸው ፡
ሕዝብ ፡ መካከል ፡ ጎን ፡ ለጎን ፡ ሆነው ፡ ከመደሰት ፡ ጋራ ፡ እየዞሩ ፡ ከተማ
ውን ፡ ጎበኙ ። ወዲያው ፡ ፫ ፡ ሚሊዮን ፡ ወታደር ፡ እተሰለፈበት ፡ ግንባር ፡ እከ
ፍተኛው ፡ ስፍራ ፡ ላይ ፡ ሆነው ፡ ቍልቍል ፡ በፈገግታ ፡ ሲመለከቱ ፡ ከታ
ችም ፡ የጀርመን ፡ ሹማምቶችና ፡ ወታደሮች ፡ ፪ ፡ ኪሎ ፡ ሜትር ፡ ካሬ ፡ የሚ
ሆነውን ፡ ስፍራ ፡ ጥቅጥቅ ፡ አድርገው ፡ ይዘው ፡ በጃቸው ፡ ሳንጃቸውን ፡ እየመ
ዘዙ ፡ ሽቅብ ፡ የመሪዎቻቸውን ፡ ስም ፡ እየጠሩ ፡ ያወኩላቸው ፡ ነበር ።

በዚህም ፡ ጊዜ ፡ ሁለቱ ፡ መሪዎች ፡ ሂትለርና ፡ ሙሶሊኒ ፡ ታላቅ ፡ ዙሪት ፡
ተሰማቸው ። የሁለታቸውንም ፡ መንግሥት ፡ ሕዝብ ፡ ቍጥር ፡ ደምረው ፡
፻፲፭ቱ ፡ ሚሊዮን ፡ ሕዝብ ፡ ባንድ ፡ ልብ ፡ ባ፩ ፡ አሳብ ፡ ተመርቶ ፡ የሚገጥመ

ውን ፡ ጠላቱን ፡ አሸንፎ ፡ የዓለም ፡ ጌታ ፡ ሊያደርገንና ፡ ኤውሮፓም ፡ እኛ ፡ በምንሰጠው ፡ አዲስ ፡ ሕግ ፡ ሊተዳደር ፡ ይችላል ፡ ሲሉ ፡ ተማመኑ ። ጦርነትም ፡ ሰላምም ፡ ከኛ ፡ ነው ፡ የሚወጣው ፡ ሲሉ ፡ አረጋገጡ ። ሁለቱ ፡ ጎን ፡ ለጎን ፡ ሆነው ፡ እተነሡበት ፡ ፎቶግራፍ ፡ ግርጌ ፡ «የሰላም ፡ ዋሶች» ፡ የሚል ፡ ጽሕፈት ፡ ተደረገ ።

ወዲያውም ፡ ለሁለቱ ፡ መሪዎች ፡ የሚያወካው ፡ ሕዝብ ፡ ዝም ፡ እንዲል ፡ ደክተር ፡ ጉየበልስ ፡ ከጠቀሰ ፡ ወዲህ ፡ ዲስኩር ፡ ተዠምሮ ፡ ሂትለር ፡ እንደ ዚህ ፡ ሲል ፡ ተናገረ ።

« ማኅበረተኛ ፡ ከሆኑት ፡ ከፋሺስትና ፡ ከናሲዮናል ፡ ሶሲያሊስት ፡ ሬቦሊሲዮን ፡ መካከል ፡ የሥራ ፡ ጭምር ፡ እንጂ ፡ ያሳብ ፡ ብቻ ፡ ያልሆነ ፡ አንድነት ፡ ተወለደ ። ዓለም ፡ ሊፈረስና ፡ ሊወድቅ ፡ በሚንገደገድበት ፡ ጊዜ ፡ ይኸንን ፡ አንድነት ፡ ማየት ፡ ታላቅ ፡ ዕድል ፡ ነው ።

የነዚህም ፡ የሁለቱ ፡ አገሮች ፡ ኅይል ፡ አፍራሾች ፡ በሆኑት ፡ (በእንግሊዝና ፡ በፈረንሳይ) ፡ ምክንያት ፡ ኤውሮፓ ፡ ወደ ፊት ፡ ከምትፈጽመው ፡ የሥልጣኔ ፡ ሥራ ፡ እንዳትወድቅ ፡ እንደ ፡ ዋስ ፡ ሆኖ ፡ እያረጋገጠ ፡ ይደግፋታል ። በመሪዎ ፡ በሙሶሊኒ ፡ የተነሣ ፡ ትንሽ ፡ የነበረችው ፡ ኢጣሊያ ፡ ታላቅ ፡ የቄሳር ፡ አገር ፡ እንደ ፡ ሆነች ፡ እንዲሁ ፡ ሙሴ ፡ ሙሶሊኒ ፡ ዛሬ ፡ ባይኖሩም ፡ እንዳይት ፡ ጀርመንም ፡ በወታደርነት ፡ በኩል ፡ ከዓለም ፡ ውስጥ ፡ ኅይል ፡ ሆናለች ። »

ሙሶሊኒም ፡ እንዲህ ፡ ሲል ፡ መለሰ ።

« በተደረገልኝ ፡ አቀባበል ፡ ልቤ ፡ በጥልቅ ፡ ተነክቷል ።

ወዳጅነት ፡ በተደረገ ፡ ጊዜ ፡ እስከ ፡ መጨረሻ ፡ ከርሱ ፡ ጋራ ፡ መዝለቅ ፡ የራሴና ፡ የፋሺዝም ፡ ጠባይ ፡ ነው ። . . .

እኔም ፡ ከኢጣሊያ ፡ መጥቼ ፡ እዚህ ፡ እመካከላችሁ ፡ የተገኘሁት ፡ የኢጣሊያ ፡ መንግሥት ፡ እንደራሴ ፡ በመሆኔ ፡ ብቻ ፡ አይደለም ፤ ነገር ፡ ግን ፡ ያንድ ፡ ሬቦሊሲዮን ፡ አለቃ ፡ በመሆኔና ፡ ይህንኑም ፡ የኔን ፡ አነሣሥ ፡ (ሬቦሊሲዮን) ፡ ከናንተ ፡ ሬቦሊሲዮን ፡ ጋራ ፡ በጥብቅ ፡ እንዲገናኝ ፡ ለማድረግ ፡ ነው ።

የሁለታችንም ፡ ያነሣሁ ፡ (የሬቦሊሲዮን) ፡ ጊዜ ፡ አንድ ፡ እንደ ፡ መሆኑ ፡ እንዲሁም ፡ ሥራውም ፡ አንድ ፡ ዐይነት ፡ ነው ። በኢትዮጵያ ፡ ምክንያት ፡ ፶፪ ፡ መንግሥታት ፡ በኢጣሊያ ፡ ላይ ፡ ጭቁና ፡ ባደረጉ ፡ ጊዜ ፡ ምንም ፡ እንኳ ፡ እነዚህ ፡ መንግሥታት ፡ ቢያቻኩሉት ፡ የጀርመን ፡ መንግሥት ፡ ግን ፡ አልተደረገም ። ይኸውም ፡ ለዘለዓለም ፡ የሚረሳ ፡ አይደለም ። »

ሂትለርና ፡ ሙሶሊኒ ፡ ለ፫ ፡ ሚሊዮን ፡ ወታደር ፡ ከዚህ ፡ በላይ ፡ የተጻፈውንና ፡ ከዚህም ፡ በቀር ፡ የሁለቱን ፡ መንግሥታት ፡ በፍቅር ፡ መተሳሰር ፡ የጦራቸውን ፡ ድርጅት ፡ የወታደሮቻቸውን ፡ ኅይል ፡ በሰፊው ፡ የሚገልጽ ፡ በየተራ ፡ ሲናገሩ ፡ የሁለቱ ፡ አገር ፡ ሕዝቦችና ፡ የመላው ፡ ዓለም ፡ ሕዝብ ፡ በራዲዮ ፡ ያዳምጣቸው ፡ ነበር ።

ከዚህ ፡ በኋላ ፡ ሙሶሊኒ ፡ በቤርሊን ፡ ከተማ ፡ ጅ ፡ ቀን ፡ ከሂትለር ፡ በቁይታና ፡ በግልጽ ፡ ማናቸውንም ፡ ሲመካከር ፡ ከሰነበተ ፡ በኋላ ፡ በመስከረም ፡ ፳፱ ፡ ቀን ፡ ተመልሶ ፡ ወደ ፡ ሮማ ፡ ሄደ ።

ሂትለርም ፡ የሙሶሊኒን ፡ ብድር ፡ ለመመለስ ፡ እንደ ፡ ኤውሮፓ ፡ ቀጥሮ ፡ በግንቦት ፡ ፪ ፡ ቀን ፡ ፲፱፻፴፰ ፡ ዓ ፡ ም ፡ ወደ ፡ ሮማ ፡ ሄደ ። በዚህም ፡ ጊዜ ፡ ሙሶሊኒ ፡ በቤርሊን ፡ የተደረገለትን ፡ የክብር ፡ አቀባበል ፡ ለማገዳደርና ፡ ሂትለርን ፡ ደስ ፡ ለማሰኘት ፡ በብዙ ፡ ይጥር ፡ ነበር ። ሂትለርም ፡ ፯ ፡ ቀን ፡ በእንግድነት ፡ እንደ ፡ ቁየ ፡ ተመልሶ ፡ በግንቦት ፡ ፱ ፡ ቀን ፡ ሌሊቱን ፡ ወደ ፡ ጀርመን ፡ አገር ፡ ተመለሰ ።

ከዚያ ፡ ጊዜ ፡ ዠምሮ ፡ የሂትለርና ፡ የሙሶሊኒ ፡ የጀርመንና ፡ የኢጣሊያ ፡ አንድነት ፡ እየጠበቀ ፡ ሄደ ። በየጊዜው ፡ የሚያደርጉት ፡ የፊትና ፡ የድንፋታ ፡ ንግግራቸውም ፡ ለዓለም ፡ ገሮ ፡ ስልጣኑ ፡ ነበር ። ሂትለርም ፡ የዛሬው ፡ ያ፲፱፻፴፰ ፡ ዓ ፡ ም ፡ ጀርመን ፡ እንደ ፡ ፲፱፻፲፱-ቱ ፡ ዓ ፡ ም ፡ ያለ ፡ ጀርመን ፡ አይምስላችሁ ፡ እያለ ፡ ያስፈራራ ፡ ነበር ።

ቀጥሎም ፡ የቤርሳይ ፡ ውልና ፡ በዚህም ፡ ውል ፡ ጊዜ ፡ የተመሠረተው ፡ የዓለም ፡ ማኅበር ፡ ለጀርመን ፡ መንግሥት ፡ አጥቂው ፡ ነውና ፡ ይህ ፡ ውል ፡ እንዲለወጥ ፡ ካልተደረገ ፡ በአፍሪካም ፡ በኤውሮፓም ፡ ከጦርነቱ ፡ በፊት ፡ በኔ እጅና ፡ ስም ፡ የነበረው ፡ ቅኝ ፡ አገር ፡ ካልተመለሰልኝ ፡ በዚህ ፡ ምክንያት ፡ የሚነሣው ፡ ጦርነት ፡ ዓለምን ፡ ሊያስገዛኝ ፡ ይችላል ፡ ሲል ፡ ደንፍቶ ፡ ተነሣ ።

እንደዚሁም ፡ የኢጣሊያ ፡ መንግሥት ፡ በትልቁ ፡ ጦርነት ፡ ጊዜ ፡ ብዙ ፡ ሕዝቤን ፡ በሞት ፡ እንደ ፡ ገበርኩበት ፡ መጠን ፡ የሚገባኝን ፡ አላገኘሁም ፡ ኢትዮጵያንም ፡ ስይዝ ፡ የዓለም ፡ ማኅበርን ፡ ሕግ ፡ እናስከብራለን ፡ በማለት ፡ ተቃውመውኛል ። እንዲያውም ፡ ከኢትዮጵያ ፡ በቀር ፡ ከፈረንሳይ ፡ ላይ ፡ ገዲሳና ፡ ሳቦያን ፡ ቱኒዝያንና ፡ ጅቡቲን ፡ ኮርሲካን ፡ በውድ ፡ ወይም ፡ በኅይል ፡ መቀማት ፡ ያስፈልገኛል ፡ ሲል ፡ መሪው ፡ ሙሶሊኒ ፡ በሂትለር ፡ ጥላ ፡ ሥር ፡ ሆኖ ፡ የምኞት ፡ ጨካኝነት ፡ አሰማ ።

ከዚህም ፡ በኋላ ፡ የጀርመን ፡ መንግሥት ፡ ምንም ፡ ያክል ፡ ውጊያ ፡ ሳያደርግ ፡ የነምሳን ፡ አገር ፡ በታንክና ፡ በአየር ፡ ጦርነት ፡ አስፈራርቶ ፡ ወረረ ። በዚያም ፡ ጊዜ ፡ የእንግሊዝና ፡ የፈረንሳይ ፡ መንግሥት ፡ ጀርመንን ፡ ምንም ፡ አላደረጉትም ። ቀጥሎም ፡ ቼኮዝሎቫኪያን ፡ ወረረ ። በዚህ ፡ ጊዜ ፡ የፈረንሳይ ፡ የእንግሊዝ ፡ መንግሥት ፡ ለመዋጋት ፡ ሲዘጋጁ ፡ ሳለ ፡ የእንግሊዝ ፡ መንግሥት ፡ ፩ኛ ፡ ሚኒስትር ፡ ምስተር ፡ ሻምበርሊን ፡ የፈረንሳይ ፡ ሬፑብሊክ ፡ መንግሥት ፡ ፕሬዚዳንት ፡ ሙሴ ፡ ዲሊዲዬሪ ፡ የጀርመን ፡ መንግሥት ፡ መሪ ፡ ሂትለር ፡ የኢጣሊያ ፡ መንግሥት ፡ እንደራሴ ፡ ሙሴ ፡ ሙሶሊኒ ፡ ሞናኮዲ ፡ ባቢዬር ፡ ላይ ፡ እንደ ፡ ኤ ፡ ቀ ፡ ባ፲፱፻፴፱ ፡ ዓ ፡ ም ፡ በመስከረም ፡ ስብሰባ ፡ አደረጉ ።

በዚህ ፡ ጊዜ ፡ በኤውሮፓ ፡ ሰማይ ፡ ላይ ፡ የጦርነት ፡ ደመና ፡ ከብድ ፡ ካሁን ፡ አሁን ፡ እንደሚዘንም ፡ በመጠባበቅ ፡ የዓለም ፡ ልብ ፡ ተጨንቆ ፡ ነበር ። ከዚህስ ፡ ስብሰባ ፡ የሚወለደው ፡ ጦርነት ፡ ነው ፡ ወይም ፡ ሰላም ፡ ይሆን ፡ እያለ ፡ ሕዝብ ፡ ሁሉ ፡ በግንጋኔ ፡ ይጠባበቅ ፡ ነበር ። ይሁን ፡ እንጂ ፡ እነዚህ ፡ መሪዎች ፡ ለብዙ ፡ ጊዜ ፡ የማይቆይ ፡ ሰላም ፡ በመካከላቸው ፡ ማድረጋቸው ፡ ተገለጸ ። ይህም ፡ የሞናኮ ፡ ስምምነት ፡ ሰላምን ፡ በመከተል ፡ ሳይዘጋጅ ፡ ለቆየው ፡ ለእንግሊዝ ፡ መንግሥት ፡ ጥቂት ፡ የማዘጋጃ ፡ ጊዜ ፡ ከመስጠት ፡ በቀር ፡ የጀርመንን ፡ ወራሪነት ፡ ሊያቆመው ፡ ባለመቻሉ ፡ ሁል ፡ ጊዜ ፡ ከጀርመን ፡ በኩል ፡ የጦርነት ፡ መዘጋጀትና ፡ ወራሪነት ፡ እየተፋፋመ ፡ ሄደ ።

ስለዚህም ፡ የአሜሪካን ፡ ፕሬዚዳንት ፡ ምስተር ፡ ፍብራይት ፡ የሆላንድ ፡ ንግሥት ፡ ገልዬልሚን ፡ የሮማው ፡ ጳጳስና ፡ የቤልጅክ ፡ ንጉሥ ፡ ጭምር ፡ ጦርነት ፡ አጫሪ ፡ የሆኑትን ፡ የአክሲስን ፡ መንግሥታት ፡ ሰላም ፡ እንዲሆን ፡ አጥብቀው ፡ ይለምኗቸው ፡ ነበር ። ጦርነት ፡ በተነሣ ፡ ጊዜ ፡ ተዋጊውንም ፡ ተከላካዩንም ፡ አሸናፊውንም ፡ ተሸናፊውንም ፡ ከጦርነት ፡ ውጭ ፡ (ነትር) ፡ የሆነውን ፡ መንግሥት ፡ ሳይቀር ፡ እንደሚያሠቀየውና ፡ የሰው ፡ ልጅ ፡ በጥበቡ የሠራው ፡ ሕንፃና ፡ ከተማዎች ፡ እንደሚፈርሱ ፡ የዚህም ፡ ፍዳ ፡ የመንግሥት ፡ አለቆች ፡ በሆኑት ፡ ላይ ፡ መድረሱን ፡ እያስረዱ ፡ አብዝተው ፡ ለመኖቸው ። ሂትለር ፡ ግን ፡ ከትልቁ ፡ ጦርነት ፡ በኋላ ፡ የተወሰደው ፡ ቅኝ ፡ አገራ ፡ ካልተመለሰ ፡ ፹ ፡ ሚሊዮን ፡ የሚሆነውን ፡ የጀርመንን ፡ ሕዝብ ፡ የማስተዳደርበት ፡ ሀብት ፡ የላኝም ፡ ሲል ፡ ምንም ፡ ቢያባብሉት ፡ ጦርነቱን ፡ ማቆም ፡ አልቻለም ።

ስለዚህ ፡ የጀርመን ፡ መንግሥት ፡ የዳንዚክን ፡ መተላለፊያ ፡ ከፖሎኝ ፡ እጅ ፡ ለመቀማት ፡ ብዙ ፡ ሠራዊት ፡ ላከ ። ፖሎኝም ፡ ምንም ፡ እንኳ ፡ በመሣ

ሪያም ፡ በሠራዊትም ፡ ከጀርመን ፡ መንግሥት ፡ አለመተካከሉን ፡ ብታውቅ ፡ ፴ ፡ ቀን ፡ በዠግንነት ፡ የጀርመንን ፡ መንግሥት ፡ ተዋጋች ፡ ከጀርመን ፡ የጦር ፡ አለቆችና ፡ ሠራዊት ፡ ብዙ ፡ ቀነሰች ። ዳሩ ፡ ግን ፡ ምንም ፡ እንኳ ፡ ጠንክራ ፡ ብትዋጋ ፡ እንግሊዝና ፡ ፈረንሳይ ፡ ርዳታ ፡ ቢያደርጉላት ፡ ከመወረር ፡ አልዳነችም ። ከዚህ ፡ ቀጥሎ ፡ የጀርመን ፡ መንግሥት ፡ ከቤልጅግ ፡ ከሆላንድ ፡ ከዳኒማርክ ፡ ኖርዌይ ፡ ከእንግሊዝና ፡ ከፈረንሳይ ፡ ጋራ ፡ ጦርነት ፡ ገጥሞ ፡ ሲዋጋ ፡ ሙሶሊኒ ፡ ከጦርነቱ ፡ በፊት ፡ «የሮማና ፡ የቤርሊን ፡ ዝምድና» ፡ የሚለውን ፡ ቃል ፡ ኪዳን ፡ ያደረጉ ፡ ጊዜ ፡ «የሁለታችን ፡ መንግሥታት ፡ ሕዝቦች ፡ ለሞትም ፡ ቢሆን ፡ ወይም ፡ ለሕይወት ፡ አንድነት ፡ ሆነው ፡ ይራመዳሉ» ፡ ሲል ፡ ለሂትለር ፡ ካረጋገጠለት ፡ ወዲህ ፤ በዚህ ፡ ጦርነት ፡ ጊዜ ፡ ግን ፡ «ዝም ፡ ብሎ ፡ ሥራን ፡ መሥራት» ፡ የሚል ፡ ማስታወቂያ ፡ አውጥቶ ፡ ለሕዝቡ ፡ እየበተነ ፡ ከጦርነት ፡ ውጭ ፡ የሆነ ፡ ያክል ፡ ይመስል ፡ ነበር ፤ ይኸውም ፡ ከሂትለር ፡ ተስማምተው ፡ ነው ፡ ይባላል ።

ጀርመንም ፡ ከፈረንሳይና ፡ ከእንግሊዝ ፡ ጋራ ፡ በማሻገፍ ፡ በዱንኬርክ ፡ ከተዋጋ ፡ በኋላ ፡ ጎይሉ ፡ በዚያ ፡ ሰዓት ፡ ከሌሎቹ ፡ መንግሥታት ፡ የጦር ፡ ሠራዊት ፡ ፊት ፡ ብልጫ ፡ ስላገኘ ፡ ቤልጅክንና ፡ ዳኒማርክን ፡ ሆላንድን ፡ ኖርዌይን ፡ ወረረ ። የፈረንሳይንም ፡ ሠራዊት ፡ በማሻገፍ ፡ ላይ ፡ ድል ፡ አድርጎ ፡ ፓሪስን ፡ ለመያዝ ፡ በመሬትና ፡ በአየር ፡ በሚያስፈራ ፡ አኳኋን ፡ ሲገሠግሥ ፡ ዠግንነታቸው ፡ የታወቀው ፡ ፈረንሳዮች ፡ ለመቋቋም ፡ ስላልቻሉ ፡ ወይም ፡ በመሪዎቻቸው ፡ ምክንያት ፡ ስለ ፡ ሰነፉ ፡ ፓሪስ ፡ ተያዘች ። እነማራሻል ፡ ፔቴም ፡ እንደ ፡ ኤውሮፓ ፡ ቀጥር ፡ ባ፲፱፻፴፱ ፡ ዓ ፡ ም ፡ በሰኔ ፡ ወር ፡ የዕርቅ ፡ ቃል ፡ (አሮሚስቲስ) ፡ ተቀብለው ፡ ጦርነቱን ፡ አቆሙ ። በዚህ ፡ ጊዜ ፡ የኢጣሊያ ፡ መንግሥት ፡ አንድነት ፡ የሆኑት ፡ መንግሥታት ፡ ድል ፡ ለመሆን ፡ የቀረቡ ፡ ስለ ፡ መሰለውና ፡ ከድል ፡ በኋላ ፡ የሚገኘውን ፡ ምርኮና ፡ መሬት ፡ ከጀርመን ፡ ጋራ ፡ መካፈል ፡ እንዳይቀርበት ፡ ባ፲፱፻፴፱ ፡ ዓ ፡ ም ፡ በሰኔ ፡ ፲ ፡ ቀን ፡ ወደ ፡ ጦርነት ፡ መግባቱን ፡ አስታውቆ ፡ ጀርመን ፡ የጣላትን ፡ ፈረንሳይን ፡ በማርሴይ ፡ በኩል ፡ ለመውጋት ፡ የጦር ፡ ሠራዊት ፡ ላከ ። በዚህም ፡ ብልጠትና ፡ ፍራት ፡ በተደባለቀበት ፡ በኢጣሊያ ፡ መንግሥት ፡ ጉብዝና ፡ ዓለም ፡ ሁሉ ፡ ሣቀበት ። ጋዜጣ ፡ ጸሓፊዎችም ፡ ጀርመን ፡ የገደለውን ፡ የፈረንሳይን ፡ ሬሳ ፡ ጣሊያን ፡ በሳንጃ ፡ ሊወጋ ፡ ተነሣ ፡ እያሉ ፡ ጸፉበት ።

ይሁን ፡ እንጂ ፡ ይህ ፡ የኢጣሊያ ፡ ጦርነት ፡ መግባት ፡ ለኢትዮጵያ ፡ ነፃነት ፡ ጉዳይ ፡ ከሆኑት ፡ ውስጥ ፡ ዋናው ፡ ቁም ፡ ነገር ፡ ያለው ፡ ነበርና ፡ በዚህ ፡

ምክንያት ፡ የእንግሊዝ ፡ መንግሥትም ፡ ለግርማዊ ፡ ንጉሠ ፡ ነገሥታችን ፡
ርዳታ ፡ ሰጥቶ ፡ በኢትዮጵያ ፡ ያለውን ፡ የኢጣሊያን ፡ ጦር ፡ ለመውጋት ፡
የቢቃ ፡ ምክንያት ፡ አገኘ።

ምዕራፍ ፡ ፸፱ ።

የኢትዮጵያ ፡ ሰንደቅ ፡ ዐላማ ፡ መመለስና ፡ የግርማዊ ፡ ንጉሠ ፡ ነገሥት ፡ ቀዳ
ማዊ ፡ ኃይለ ፡ ሥላሴ ፡ ደብረ ፡ ማርቆስ ፡ መግባት ።

የኢትዮጵያ ፡ የተወራሪነት ፡ ፍጻሜ ፡ የጦርነት ፡ መደምደሚያ ፡ (ፍጻሜው) ፡
ቢሆን ፡ ራሱን ፡ የኢትዮጵያን ፡ መንግሥት ፡ ካልሆነ ፡ በቀር ፡ ለየመንግሥ
ታቱ ፡ ሁሉ ፡ የሚከፋ ፡ ነገር ፡ አልነበረም ። በቀጥታ ፡ የራሱ ፡ ጉዳይ ፡ ካልተ
ጨመረበት ፡ የኢትዮጵያ ፡ ተጠቂነት ፡ ቁጭቶት ፡ ይህንን ፡ ጥቃት ፡ ሊበቀል ፡
የሚነሣ ፡ መንግሥት ፡ አይገኝም ፤ ይህ ፡ ቢሆን ፡ ኖሮ ፡ እነዚያ ፡ በዓለም ፡ ማኅ
በር ፡ ሕግ ፡ ውስጥ ፡ ስለ ፡ ኢትዮጵያ ፡ በኢጣሊያ ፡ ላይ ፡ የሚናገሩት ፡ ያ፲፪ ፡
፲፫ ፡ — ፲፭ ፡ — ፲፮ ኛው ፡ አንቀጽ ፡ ንግግሮች ፡ ችላ ፡ ባልተባለም ፡ ነበር ።

ከኢትዮጵያም ፡ ወረራ ፡ በኋላ ፡ የኤውሮፓ ፡ መንግሥታት ፡ የኢጣሊያ ፡
መንግሥት ፡ ጭምር ፡ ፍጹም ፡ ሰላም ፡ ፈላጊዎች ፡ ሆኑ ። የኢትዮጵያ ፡ ሕዝ
ብና ፡ ግርማዊ ፡ ንጉሠ ፡ ነገሥት ፡ ግን ፡ ከዚህ ፡ በኋላ ፡ ያለው ፡ ሰላም ፡ የኢ
ትዮጵያን ፡ ነፃነት ፡ አስረሰቶ ፡ እንዳይኖር ፡ ከሰላም ፡ ይልቅ ፡ የጦርነቱን ፡
መነሣት ፡ ይጠባበቁ ፡ ነበር ።

ስለዚህ ፡ ከጦርነት ፡ አጫሪዎቹ ፡ አንደኛው ፡ የኢጣሊያ ፡ መንግሥት ፡
የኢትዮጵያን ፡ ሰፊ ፡ ግዛት ፡ አግኝቶ ፡ ሙሉ ፡ ደስታ ፡ ሲያገኝ ፡ ከርሱ ፡ የበለ
ጠው ፡ የጀርመን ፡ መንግሥት ፡ ጉዳይ ፡ ገና ፡ አልተነካም ፡ ነበር ። በዚህ ፡ ምክን
ያት ፡ በኤውሮፓና ፡ በአፍሪካ ፡ ያሉት ፡ የቀድሞ ፡ የጀርመን ፡ ግዛቶች ፡ እንዲመ
ለሱለት ፡ ወይም ፡ እንዳይመለሱለት ፡ በጋዜጣና ፡ በቃል ፡ ብዙ ፡ ጊዜ ፡ ከተከራከ
ሩበት ፡ በኋላ ፡ የጀርመን ፡ መንግሥት ፡ እንደ ፡ ኤውሮፓ ፡ ቀጥሮ ፡ ፲፱፻፴፱ ፡ ዓ ፡ ም
ዝምሮ ፡ እስከ ፡ ፲፱፻፵፯ ፡ ዓ ፡ ም ፡ ከቱርክና ፡ ከስዊድን ፡ ከኤስፓኝ ፡ ወይም ፡ ለርሱ ፡
የጦር ፡ ጓድ ፡ ከሆኑት ፡ በቀር ፡ የኤውሮፓን ፡ መንግሥታት ፡ በየተራ ፡ እየ
ወጋ ፡ ወረራቸው ። በዚህም ፡ ጊዜ ፡ ባለፈው ፡ ምዕራፍ ፡ እንደ ፡ ተባለው ፡ ከጀ
ርመን ፡ መንግሥት ፡ ተስማምቶ ፡ የኢጣሊያ ፡ መንግሥት ፡ በሰላም ፡ ተቀ

ምጦ ፡ ሥራውን ፡ ይሠራ ፡ ነበር ። የጀርመን ፡ መንግሥት ፡ ግን ፡ ወረራውን ፡
እየቀጠለ ፡ እስከ ፡ ፈረንሳዊ ፡ አገር ፡ ደረሰ ። ፈረንሳዮችም ፡ በቀድሞ ፡ ዝግንነ
ታቸው ፡ እንደሚገባ ፡ ሳይዋጉ ፡ ስመ ፡ ጥሩይቱ ፡ ከተማቸው ፡ ፓሪስ ፡ ተያ
ዘች ።

በዚህ ፡ ጊዜ ፡ የኢጣሊያ ፡ መንግሥት ፡ ቢመለከት ፡ በጀርመን ፡ መንግ
ሥት ፡ ፊት ፡ የሚቆም ፡ አጣ ፡ የእንግሊዝንና ፡ የአሜሪካንን ፡ መንግሥት ፡ ጥብ
ቅነትና ፡ ተዋጊነት ፡ ከፍ ፡ ያለውንም ፡ ሞራላቸውን ፡ ዘነጋ ። እነሱም ፡ ቀጥ
ለው ፡ እንደ ፡ ፈረንሳዊ ፡ መንግሥት ፡ የሚወድቁ ፡ መሰለው ፡ በመስኮብም ፡
በኩል ፡ በመጨረሻ ፡ የሆነውንም ፡ አልገመተም ።

ስለዚህ ፡ ይህ ፡ ምቹ ፡ የምርኮ ፡ ጊዜ ፡ በከንቱ ፡ እንዳይባክንበት ፡ የሰላ
ሙን ፡ ሥራ ፡ አቁሞ ፡ ባ፲፱፻፵፯ ፡ ዓ ፡ ም ፡ በሰኔ ፡ ወር ፡ ጦርነት ፡ በፈረንሳዊና ፡
በእንግሊዝ ፡ ላይ ፡ ማንነቱን ፡ በገሃድ ፡ አስታወቀ ። የኢጣሊያ ፡ መንግሥት ፡
ጦርነቱን ፡ ጀርመን ፡ እንደ ፡ ዝምረ ፡ አብሮ ፡ ዝምሮ ፡ ቢሆን ፡ ወይም ፡ እንደ ፡
ቁየ ፡ ዘግይቶ ፡ የጓደኛውን ፡ የጀርመን ፡ መንግሥት ፡ ወራሪነት ፡ እንግሊዞች ፡
ጠንክረው ፡ በተቋቋሙ ፡ ጊዜ ፡ ተነሥቶ ፡ ቢሆን ፡ በዓለም ፡ ፊት ፡ ግምት ፡
አያጣም ፡ ነበር ። ነገር ፡ ግን ፡ በዚህ ፡ ፈንታ ፡ የጀርመን ፡ መንግሥት ፡ እንደ ፡
ሌሎቹ ፡ የፈረንሳዊን ፡ መንግሥት ፡ ከሰሜን ፡ በኩል ፡ ወሮ ፡ ፓሪስን ፡ ይዞ ፡
ከጣለ ፡ በኋላ ፡ ከደቡብ ፡ ምሥራቅ ፡ በኩል ፡ በወደቀችው ፡ ፈረንሳዊ ፡ ላይ ፡
መነሣቱ ፡ በማንም ፡ ዘንድ ፡ የኢጣሊያ ፡ መንግሥት ፡ ዝቅተኛነት ፡ ተገመተ ።

የሆነ ፡ ሆኖ ፡ ይህ ፡ የኢጣሊያ ፡ ወደ ፡ ጦርነቱ ፡ መግባት ፡ ለኢትዮጵያ ፡
መንግሥት ፡ የነፃነት ፡ በር ፡ ከፈተ ። ከዚህ ፡ በኋላ ፡ ችላ ፡ ተብሎ ፡ የነበረው ፡
የኢትዮጵያ ፡ ጉዳይ ፡ እንደ ፡ ገና ፡ ተቀሰቀሰና ፡ ሎንዶን ፡ ላይ ፡ በግርማዊ ፡
ንጉሠ ፡ ነገሥትና ፡ በእንግሊዝ ፡ መንግሥት ፡ መካከል ፡ የጦር ፡ ጓደኝነት ፡
ተደረገ ።

ወዲያው ፡ ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ ባ፲፱፻
፴፪ ፡ ዓ ፡ ም ፡ በሰኔ ፡ ወር ፡ ማለቂያ ፡ ላይ ፡ ከተከታዮቻቸው ፡ ጋራ ፡ በአይሮ
ፕላን ፡ ሆነው ፡ ከሁለት ፡ ቀን ፡ ጉዞ ፡ በኋላ ፡ እሱዳን ፡ ዋና ፡ ከተማ ፡ ካርቱም ፡
ገቡ ። ይህንንም ፡ የሰላም ፡ ስደተኛ ፡ እየሄደ ፡ በግርማዊነታቸው ፡ ዙሪያ ፡ ተሰ
በሰበ ።


ከዚህ ፡ በኋላ ፡ ግርማዊ ፡ ጃንሆይ ፡ ከዚህ ፡ ቀጥሎ ፡ ያለውን ፡ ለአርበኞች ፡
በራዲዮ ፡ አሰሙ ።

«ይህ ፡ የምትሰሙት ፡ ድምፅ ፡ የኔ ፡ የንጉሣችሁ ፡ የቀዳማዊ ፡ ኃይለ ፡
ሥላሴ ፡ ነው ።

ያገሬ ፡ የኢትዮጵያ ፡ አርበኞች ፡

አባቶቻችን ፡ ደማቸውን ፡ አፍሰው ፡ ዐጥንታቸውን ፡ ከስክሰው ፡ በነፃነት ፡
 ያቁዩልንን ፡ አገራችንን ፡ ወደ ፡ ከፍተኛው ፡ የሥልጣኔ ፡ ደረጃ ፡ ለማራመድ ፡
 የምንደክምበት ፡ ጊዜ ፡ ከጥንት ፡ ዠሞሮ ፡ ስለ ፡ ሆነ ፡ ደመኛ ፡ ጠላታችን ፡
 ኢጣሊያ ፡ ይህንን ፡ አይታ ፡ ወሰናችንን ፡ ጥሳ ፡ የግፍ ፡ ጦርነት ፡ እንዳደረገች
 ብን ፡ ሁላችሁም ፡ የምታውቁት ፡ ነው ። እኛም ፡ በተቻለን ፡ ከተከላከልን ፡
 በኋላ ፡ ርዳታ ፡ ለመጠየቅ ፡ ወደ ፡ መንግሥታት ፡ ማኅበር ፡ ወደ ፡ ወዳጆቻ
 ችን ፡ መንግሥቶች ፡ መጣን ፤ እዚህ ፡ ስንነጋገር ፡ በቁየንበት ፡ ጊዜ ፡ የኢት
 ዮጵያ ፡ አርበኞች ፡ ሰይፋችሁን ፡ ሳትከቱ ፡ ፊታችሁን ፡ ሳትመልሱ ፡ ሰንደቅ ፡
 ዐላማችሁን ፡ ሳታጥፉ ፡ ለባዕድ ፡ አንገዛም ፡ በማለት ፡ በመሣሪያ ፡ ብዛት ፡
 ከሚበልጣችሁ ፡ ጨካኝ ፡ ጠላት ፡ ጋራ ፡ የባሕርይ ፡ የሆነውን ፡ ዠግንነታች
 ሁን ፡ መሣሪያ ፡ አድርጋችሁ ፡ በኢትዮጵያ ፡ አምላክ ፡ ብቻ ፡ ተማምናችሁ ፡
 በዠግንነት ፡ ቀንና ፡ ሌሊት ፡ በዱር ፡ በገደል ፡ ስትጋደሉ ፡ ቁይታችሁ ፡
 ይኸው ፡ አሁን ፡ እንደምታዩት ፡ የማያቋርጥ ፡ ያፏ ፡ ዓመት ፡ ትግላችሁ ፡ የድ
 ካማችሁንና ፡ የመሥዋዕትነታችሁን ፡ ፍሬ ፡ ለማየት ፡ እንድትበቁ ፡ አደረ
 ጋችሁ ።

ኢጣሊያ ፡ ወሰናችንን ፡ ጥሳ ፡ አገራችንን ፡ በወረረች ፡ ጊዜ ፡ በገንዘብ ፡
 ችግር ፡ እንድትቀጣ ፡ ባደረገች ፡ በታላቋ ፡ ብሪታኒያና ፡ በፈረንሳይ ፡ ላይም ፡
 ጀርመንን ፡ ተጠግታ ፡ ጦርነት ፡ ስላነሣች ፡ እነርሱም ፡ ርዳታቸውን ፡ ስለ ፡
 ሰጡን ፡ የተመኘነውን ፡ አግኝተን ፡ ደረስንላችሁ ። የእንግሊዝና ፡ የፈረንሳይ ፡
 ኅይለኛ ፡ የጦር ፡ አይሮፕላኖች ፡ በኢጣሊያ ፡ ግዛት ፡ በኢትዮጵያ ፡ አየር ፡
 ውስጥ ፡ ያንገሩብባሉ ። ኢጣሊያም ፡ በኤውሮፓ ፡ በአይሮፕላን ፡ በመድፍ ፡
 ምላሹን ፡ ትቀበላለች ። እግረኞች ፡ ወታደሮቿም ፡ ከምታምንባችሁ ፡ ከኢት
 ዮጵያ ፡ ዠግኖች ፡ አያልፉም ። በማናቸውም ፡ ስፍራ ፡ ያለኸ ፡ የኢትዮጵያ ፡
 አርበኛ ፡ ኢጣሊያን ፡ በርትተኸ ፡ ውጋ ። ደግሞ ፡ በውድም ፡ በግድም ፡
 ቢሆን ፡ በኢጣሊያ ፡ ውስጥ ፡ ያላችሁ ፡ የሀገሬ ፡ ሰዎች ፡ ኢጣሊያ ፡ እንግሊዝና ፡
 ፈረንሳይ ፡ ድል ፡ ይሆናሉ ፡ እያለች ፡ በሐሰት ፡ የምትሰብክላችሁን ፡ አት
 መኑ ። ከእንግዲህ ፡ ወዲህ ፡ የኢጣሊያ ፡ መሣሪያ ፡ በመሆን ፡ አገራችሁን ፡
 የምትበድሉ ፡ ለዘራችሁ ፡ ከታሪካችሁ ፡ የማይፋቅ ፡ ርግማን ፡ ታቁያላችሁ ።
 በሱዳንም ፡ ሳሉ ፡ ከኢትዮጵያ ፡ ያርበኞች ፡ ሹማምቶች ፡ ጋራ ፡ እየተላላ
 ላኩ ፡ ለጦርነት ፡ ተዘጋጅተው ፡ ከጨረሱ ፡ በኋላ ፡ በጥር ፡ ወር ፡ ፲፱፻፴፫ ፡ ዓ ፡



። ፲፯፱፱ ፡ ተብ ፡ ወታደራዊ ግብር

ም ፡ ግርማዊነታቸው ፡ ያንን ፡ ሁሉ ፡ በረሀ ፡ ቁርጠው ፡ የጠላታቸውን ፡ ምሽግ ፡ እየጣሱ ፡ ከጎጃም ፡ ግዛት ፡ ገቡ ። በዚህም ፡ ዓመተ ፡ ምሕረት ፡ በጥር ፡ ፲፪ ፡ ቀን ፡ አሜድላ ፡ በሚባል ፡ ስፍራ ፡ ላይ ፡ በመዠመሪያ ፡ የኢትዮጵያን ፡ ስንደቅ ፡ ዐለማ ፡ ሰቀሉ ።

የግርማዊ ፡ ንጉሠ ፡ ነገሥት ፡ ጎጃም ፡ መግባት ፡ በቃልና ፡ በደብዳቤ ፡ በያለበት ፡ ተሰማ ፡ በዚህ ፡ ጊዜ ፡ ኢጣሊያኖች ፡ ድንጋጤና ፡ ፍርሀት ፡ አድሮባቸው ፡ ሲቀዘቅዙ ፡ በያውራጃው ፡ ያለ ፡ አርበኛ ፡ በደስታ ፡ ተመልቶ ፡ ልቡ ፡ ደነደነ ። የደከመው ፡ ሰውነቱ ፡ ጠነከረ ፡ ካርበኛው ፡ በቀር ፡ ከኢጣሊያኖች ፡ ጋራ ፡ ፮ ፡ ዓመት ፡ በሥቃይ ፡ የተቀመጠው ፡ ሕዝብ ፡ በየቤቱ ፡ ውስጥ ፡ እየገባ ፡ ነገሩን ፡ እየተወያየ ፡ ደስ ፡ ብሎት ፡ ርስ ፡ በርሱ ፡ ይሳሳም ፡ ዠመር ። ለስለላ ፡ ወዳዲስ ፡ አበባ ፡ የሚመጡትንም ፡ የእንግሊዝ ፡ አይሮፕላኖች ፡ በምብ ፡ ይጥሉብናል ፡ ብሎ ፡ በመፍራት ፡ ፈንታ ፡ ነፃነትን ፡ እንደሚያበሥሩ ፡ መላእክት ፡ እያሻቀበ ፡ በናፍቆት ፡ ዐይን ፡ ይመለከታቸው ፡ ዠመር ።

ከዚህ ፡ በኋላ ፡ በሸዋ ፡ በትግሬ ፡ በጎንደር ፡ በጎጃም ፡ በጋላ ፡ አገር ፡ ያለ ፡ አርበኛ ፡ በያለበት ፡ መሽጎ ፡ የተቀመጠውን ፡ የኢጣሊያን ፡ ጦር ፡ እየከበበ ፡ ይዋጋው ፡ ዠመር ። ከዚህ ፡ ጊዜ ፡ ዠመር ፡ ኢጣሊያኖች ፡ በራሪ ፡ ኢትዮጵያውያን ፡ አባራሪ ፡ ሆኑ ።

ምንም ፡ እንኳ ፡ ገሚሱን ፡ የኢትዮጵያን ፡ ወታደር ፡ በስብከትና ፡ በገንዘብ ፡ እያታለሉ ፡ ለጦርነት ፡ ወደ ፡ ጠረፍ ፡ እየወሰዱ ፡ እነሱም ፡ ያለ ፡ የጦር ፡ ጎይላቸውን ፡ ይዘው ፡ ቢሄዱ ፡ በጎጃም ፡ በከረን ፡ በሲዳሞ ፡ በከሰላ ፡ በበርበራ ፡ ድል ፡ እየተመቱ ፡ ተመለሱ ። ስለዚህ ፡ በወታደሩም ፡ በተቀማጭም ፡ የኢጣሊያ ፡ ሕዝብ ፡ ግንባር ፡ ላይ ፡ ተስፋ ፡ የመቀረጥ ፡ ምልክት ፡ ይታይባቸው ፡ ዠመር ። ዱካ ፡ ዳዎስታ ፡ ወይም ፡ ጄኔራል ፡ ናዚ ፡ እየጮኹ ፡ ቢሰብኩ ፡ ገንዘብም ፡ ቢያፈሱለት ፡ ገንዘቡን ፡ እየተቀበለ ፡ ስብከቱንም ፡ እየሰማ ፡ ዘወር ፡ እያለ ፡ ይወጋቸው ፡ ዠመር ፡ እንጂ ፡ የሚያምናቸውና ፡ የሚያዳምጣቸው ፡ ጠፋ ። ይህ ፡ ነው ፡ እያሉ ፡ ሲሰብኩ ፡ ስብከታቸውን ፡ በቃል ፡ በቃል ፡ እየተረገጡ ፡ ያስተባብላቸው ፡ ዠመር ።

በዚህም ፡ ላይ ፡ መጥቶ ፡ ያድነናል ፡ ብለው ፡ ተስፋ ፡ የሚያደርጉት ፡ የግራዚያኒ ፡ ጦር ፡ በግብጽና ፡ በሊቢያ ፡ በረሀ ፡ በእንግሊዝ ፡ የጦር ፡ ሠራዊት ፡ ድል ፡ እየተመታ ፡ ገሚሱን ፡ በረሀ ፡ እንደ ፡ በላው ፡ ገሚሱን ፡ እንደ ፡ ተማረክ ፡ በየጊዜው ፡ ይሰሙ ፡ ዠመር ።

እንኳን ፡ ግብጽን ፡ አልፎ ፡ መጥቶ ፡ በኢትዮጵያ ፡ ያሉትን ፡ ኢጣሊያ

ኖች ፡ ሊያድን ፡ እዚያው ፡ ያለበትን ፡ ምሽግ ፡ ይዞ ፡ ሁለት ፡ ወር ፡ ሳይከላከል ፡ በባርዲያ ፡ በቶብሩክ ፡ ድል ፡ እየሆነ ፡ በጦርነት ፡ ከሚሞተው ፡ እጁን ፡ ወደ ፡ ላይ ፡ እየሰቀለ ፡ የሚማረከው ፡ በለጠ ። በሊቢያ ፡ የነበሩ ፡ ፲፬ ፡ ሺህ ፡ ወታደሮች ፡ ፩ ፡ ጥይት ፡ ሳይተኩሱ ፡ በ፶ ፡ ታንክ ፡ ውስጥ ፡ ለነበሩ ፡ ፪፻ ፡ እንግሊዞች ፡ እጃቸውን ፡ ሰጡ ፡ ይባላል ።

እንደዚህ ፡ የኢጣሊያ ፡ መንግሥት ፡ በአፍሪካ ፡ ይኸን ፡ የመሰለ ፡ ዕድል ፡ ሲገጥመው ፡ በአውሮፓ ፡ ደግሞ ፡ ከዚህ ፡ የባሰ ፡ ነበር ፡ ጠቅላላ ፡ ተቀማጭ ፡ ሕዝብ ፡ ፮ ፡ ሚሊዮን ፡ የማይሞላው ፡ የግሪክ ፡ መንግሥት ፡ እነዚያ ፡ ጥቂቶች ፡ ወታደሮች ፡ ከባዶልቶ ፡ በኋላ ፡ ራሱ ፡ ሙሶሊኒ ፡ አዝማች ፡ የሆነበትን ፡ ብዙውን ፡ የኢጣሊያ ፡ ጦር ፡ እያባረሩ ፡ ድል ፡ መቱት ።

በዚህ ፡ ሁሉ ፡ ምክንያት ፡ በኢትዮጵያ ፡ ውስጥ ፡ ያሉ ፡ ጣሊያኖች ፡ ተስፋ አጡ ። ሕዝቡም ፡ በገሃድ ፡ ድል ፡ መሆናቸውን ፡ ከመሸበራቸውና ፡ ከመለማመጣቸው ፡ ላይ ፡ ተገነዘበው ።

ግርማዊ ፡ ንጉሠ ፡ ነገሥት ፡ ከእንግሊዝ ፡ አገር ፡ ካርቱም ፡ ሲገቡ ፡ ስደተኛ ፡ በዙሪያቸው ፡ እንደ ፡ ተሰበሰበ ፡ እንደዚህ ፡ ጎጃም ፡ ሲገቡ ፡ ከያውራጃው ፡ አርበኛ ፡ ሁሉ ፡ እየጎረፈና ፡ እየተሸቀዳደመ ፡ እጫማቸው ፡ ላይ ፡ እየወደቀ ፡ ተገናኛቸው ። እንደዚህም ፡ በየገደሉ ፡ በየዱሩ ፡ በየቅጠሉ ፡ ተደብቆ ፡ የነበረው ፡ በከተማም ፡ የነበረው ፡ እየወጣ ፡ ወደ ፡ ንጉሠ ፡ ነገሥቱ ፡ ይጓዝ ፡ ዠመር ። ግርማዊ ፡ ንጉሠ ፡ ነገሥትም ፡ የጦር ፡ ስራዊታቸውን ፡ ይዘው ፡ በእንግሊዝ ፡ ታንኮች ፡ እየተረዱ ፡ ጠላትን ፡ ከቡራ ፡ ከብር ፡ ከጨረቃ ፡ ከጉሊት ፡ ላይ ፡ በታላላቅ ፡ ውጊያ ፡ አባረው ፡ መጋቢት ፡ ፳፩ ፡ ቀን ፡ ፲፱፻፴፫ ፡ ዓ ፡ ም ፡ ባጀብና ፡ በአልልታ ፡ ደብረ ፡ ማርቆስ ፡ ገብተው ፡ የኢትዮጵያን ፡ ስንደቅ ፡ ዐላማ ፡ ተከሉ ፡ ለአርበኛውም ፡ ከዚህ ፡ ቀጥሎ ፡ ያለውን ፡ ዲስኩር ፡ አሰሙት ።

«ለባዕድ ፡ አንገዛ ፡ በማለት ፡ መገደል ፡ በዱር ፡ በገደል ፡ በውጭ ፡ አገር ፡ መሰደድ ፡ መከራ ፡ መቀበል ፡ መራብና ፡ መጠማት ፡ እንዲደርስለት ፡ የሚመኘውን ፡ ለማየት ፡ ይበቃል ። ይኸው ፡ ስትጋደሉለት ፡ ለነበረው ፡ ነፃነታችሁ ፡ ቀዋሚ ፡ ሆኖ ፡ የሚያሳየውን ፡ ሁለቱን ፡ ምልክት ፡ በጎጃም ፡ ለማየት ፡ በቃችሁ ፡ እነዚህንም ፡ ሁለቱን ፡ የነፃነት ፡ ምሳሌዎች ፡ ባጭር ፡ ዘመን ፡ ለማየት ፡ መብቃት ፡ እግዚአብሔር ፡ በቸርነቱ ፡ ያደረገው ፡ ስለ ፡ ሆነ ፡ ከተአምር ፡ የሚቈጠር ፡ ነው ፡ እንጂ ፡ በማናቸውም ፡ በሌላ ፡ አገር ፡ ታሪክ ፡ ታይቶ ፡ ተሰምቶ ፡ የማይታወቅ ፡ ጎላሬ ፡ መጨም ፡ የሌለው ፡ ነው ።

እግዚአብሔር ፡ ለሠራልን ፡ ቸርታ ፡ ሁላችንም ፡ የተገባን ፡ ሆነን ፡ መገኘት ፡ አለብን ። ውለታውንም ፡ የምንመልስበት ፡ ቂም ፡ በቀል ፡ ረስተን ፡ የፍቅርና ፡ የመተባበር ፡ መንገድ ፡ ተከትለን ፡ አምስት ፡ ዓመት ፡ በጨካኝ ፡ አጥቂ ፡ ስትሠቃይ ፡ የቁየችውን ፡ አገራችንን ፡ በማገልገል ፡ ወደ ፡ ከፍተኛውም ፡ ሥልጣኔ ፡ ደረጃ ፡ አድርሰን ፡ የሚከተለው ፡ ትውልዳችን ፡ ከወራሪ ፡ ፈተና ፡ የሚደንበትን ፡ ሠርተን ፡ በማቁየት ፡ ነው ። አገሩን ፡ ለሚወድና ፡ በቅንነት ፡ ለሚያገለግል ፡ በሰንደቅ ፡ ዐላማችን ፡ ጥላ ፡ ለሚኖር ፡ ታማኝ ፡ ለሆነ ፡ ኢትዮጵያዊ ፡ ሁሉ ፡ ምሕረታችንንም ፡ ቸርነታችንንም ፡ አንነሳውም ፡ ይህም ፡ ልዩነት ፡ ሳናደርግ ፡ ወደ ፡ ፊት ፡ የምንሠራበት ፡ መሠረት ፡ መሆኑን ፡ ዕውቁ ።

ባንዳ ፡ ሽፍታ ፡ መባባል ፡ ካልቀረ ፡ የርስ ፡ በርስ ፡ መፋቀር ፡ ካልተገኘ ፡ ይህ ፡ ምኞት ፡ አይፈጸምምና ፡ አገር ፡ እንዳይዘረፍ ፡ ሕዝብ ፡ እንዳይጉላላ ፡ ነጋዴም ፡ እንዳይገደብ ፡ ገበሬውም ፡ እንዳይረዳ ፡ ባገር ፡ ውስጥ ፡ ማናቸውም ፡ ወንበዴ ፡ እንዳይገኝ ፡ በርትታችሁ ፡ ጠብቁ ። እናንተም ፡ የኢትዮጵያ ፡ አርበኞች ፡ ዛሬ ፡ የሥራችሁን ፡ አክሊል ፡ በመድፋታችሁ ፡ ደስ ፡ ይበላችሁ ፡ ለወደ ፡ ፊትም ፡ ለበለጠው ፡ አክሊል ፡ የምትሸቀዳደሙ ፡ ሁኑ ። ስለ ፡ ዓለም ፡ ነፃነት ፡ የሚዋጋው ፡ የእንግሊዝ ፡ ጦር ፡ አፈሰሮች ፡ ለኢትዮጵያ ፡ ነፃነት ፡ ወዳገራችን ፡ ገብተው ፡ በብርጋዲዬር ፡ ሳንድፎርድና ፡ በኮሎኔል ፡ ዋንጌት ፡ መሪነት ፡ የሚረዱትን ፡ የኢትዮጵያ ፡ ተወላጅ ፡ የሆነ ፡ ሁሉ ፡ የማይዘነጋው ፡ ነው ።

በተለየ ፡ እናንተ ፡ የሁለተኛው ፡ ባታዮን ፡ ወታደሮቹ ፡ ስለ ፡ ንጉሠ ፡ ነገሥታችሁና ፡ ለሰንደቅ ፡ ዐላማችሁ ፡ ክብር ፡ ላገራችሁ ፡ ፍቅር ፡ በስደት ፡ ቁይታችሁ ፡ አሁን ፡ ጠላትን ፡ ለማባረር ፡ የሠራችሁትን ፡ የገጠማንነት ፡ ሥራ ፡ በወንድሞቻችሁ ፡ መካከል ፡ ስናነሳው ፡ ደስ ፡ ይለናል ። ሥራችሁም ፡ ከቋጥራችሁ ፡ ግምት ፡ ይበልጣል ። በሞት ፡ የተለዩዎችሁንም ፡ አንረሳቸውም ። የኢትዮጵያ ፡ አርበኞች ፡ ከሥራ ፡ በኋላ ፡ የጠበቃችሁት ፡ ለኢትዮጵያ ፡ አየር ፡ ደማቅ ፡ ጌጥ ፡ የሆነው ፡ የነፃነት ፡ ሰንደቅ ፡ ዐላማ ፡ በንጉሠ ፡ ነገሥታችሁ ፡ ፊት ፡ በፊታችሁም ፡ ሲውለበለብ ፡ ለማየት ፡ ስለ ፡ በቃችሁ ፡ ደስ ፡ ይበላችሁ ። ኢትዮጵያ ፡ በነጻነት ፡ ለዘለዓለም ፡ ትኑር ።

ለጉንደርና ፡ ለባንዳ ፡ አርበኛና ፡ ሕዝብም ፡ ከዚህ ፡ ቀጥሎ ፡ ያለው ፡ ቃል ፡ በልዑል ፡ መርድ ፡ አዝማች ፡ አስፋ ፡ ወሰን ፡ እጅ ፡ ተላክለት ።

« በዚህ ፡ የታላቅ ፡ ደስታ ፡ ምልክት ፡ በሚታይበት ፡ ቀን ፡ በሰንደቅ ፡ ዐላማችን ፡ ቱሪያ ፡ ተሰብስባችሁ ፡ በአየር ፡ ሲውለበለብ ፡ የምትመለከቱት ፡ አርማ

የተጌጠውን ፡ የነፃነት ፡ ምልክት ፡ ለማየት ፡ ሲወረወሩ ፡ ልባችሁ ፡ የሚሰማውን ፡ የደስታ ፡ ወለልታ ፡ መላ ፡ በጌምድር ፡ እንደሚሰማው ፡ ለኛም ፡ ይሰማናል ። በዚህች ፡ ሰዓት ፡ በተወደደ ፡ ልጃችን ፡ አማካይነት ፡ ስንናገራችሁ ፡ በመካከላችሁ ፡ እንዳለን ፡ ቀጠሩት ።

ባለፉት ፡ ዓመቶች ፡ የደረሰውን ፡ ፈተና ፡ ድል ፡ አድራጊ ፡ ለመሆንና ፡ በጉንደር ፡ ከተማ ፡ በዛሬ ፡ ቀን ፡ ይህን ፡ ምልክት ፡ ለማየት ፡ ስትችሉ ፡ መሪር ፡ መንገድ ፡ አልፋችኋል ። ወደዚህ ፡ ቦታ ፡ ለመድረስ ፡ የበቃችሁ ፡ አርበኞቻችን ፡ በጦር ፡ ሜዳ ፡ የተመሰገኑ ፡ ዠግኖቻችንን ፡ ሬሳና ፡ ዐፅም ፡ ተራምዳችሁ ፡ ነው ። ይህም ፡ ዛሬ ፡ የምታዩት ፡ ሰንደቅ ፡ ዐላማ ፡ በነዚያ ፡ ደምና ፡ በናንተ ፡ ገበሬነት ፡ በለሰለሰ ፡ መሬት ፡ ላይ ፡ በቅሎ ፡ ለምልሞ ፡ ያደገ ፡ የነፃነት ፡ ሕይወት ፡ ዛፍ ፡ ነው ።

ያለፉት ፡ መታሰቢያ ፡ የኛና ፡ በሕይወት ፡ የተረፋችሁት ፡ ድካም ፡ አልጠፋምና ፡ እኛን ፡ ደስ ፡ እንዳለን ፡ እናንተም ፡ ደስ ፡ ይበላችሁ ። ይህ ፡ በወገኖቻችን ፡ ደም ፡ የበቀለው ፡ የሰንደቅ ፡ ዐላማ ፡ ዛፍ ፡ የዘለዓለም ፡ የሕይወት ፡ ዛፍ ፡ እንዲሆን ፡ ያለፉት ፡ በመሥዋዕትነት ፡ የደከሙትን ፡ ያኸል ፡ በሕይወት ፡ የቀረነው ፡ ወደ ፡ ፊትም ፡ የሚመጣው ፡ ትውልድ ፡ ባስፈለገ ፡ ጊዜ ፡ በመሥዋዕትነት ፡ የሚሰጥበት ፡ የቃል ፡ ኪዳን ፡ ምልክት ፡ መሆኑ ፡ ነው ።

አሁን ፡ ባሳባችን ፡ ወደ ፡ ስመ ፡ ጥሩው ፡ ወደ ፡ ታላቂቱ ፡ ብሪታኒያ ፡ መንግሥት ፡ የጦር ፡ ሠራዊት ፡ ፊታችንን ፡ እንመልሳለን ።

በዓለም ፡ ላይ ፡ የሰውን ፡ ዘር ፡ ለመምተርና ፡ የሕዝብን ፡ ነፃነት ፡ ለማጥፋት ፡ የተነሡትን ፡ የቶታሊቲርን ፡ ጦር ፡ ክንድ ፡ ለመስበር ፡ የተነሳው ፡ የግርማዊ ፡ ብሪታንያ ፡ መንግሥት ፡ የጦር ፡ ሠራዊት ፡ በመሥዋዕትነት ፡ የተሰጠበትን ፡ የተቀደሰውን ፡ አንዱን ፡ ክፍል ፡ ሥራውን ፡ ዛሬ ፡ ፈጸመ ። የዛሬ ፡ ቀን ፡ በኢትዮጵያ ፡ የነበረው ፡ የኢጣሊያ ፡ ጦር ፡ መጨረሻ ፡ ድል ፡ የሆነበት ፡ ነው ። ለመጥፋት ፡ መዠመሪያ ፡ የነበረችው ፡ ኢትዮጵያ ፡ በግርማዊ ፡ የብሪታንያ ፡ መንግሥት ፡ ሕዝብ ፡ ቁራጥነትና ፡ በጦር ፡ ሠራዊቱ ፡ ዠግንነት ፡ ባገኘችው ፡ ርዳታ ፡ ለትንሣኤ ፡ መዠመሪያ ፡ ለመሆን ፡ በቃች ። ስለዚህም ፡ ለታወቁት ፡ ለጉንደር ፡ ጦር ፡ መሪ ፡ ለሜጄር ፡ ጄኔራል ፡ ፎክስ ፡ ምስጋናችንን ፡ እያቀረብን በውስጣቸው ፡ ላለው ፡ በጉንደር ፡ ለሠራው ፡ ጦራቸው ፡ ምስጋናችንን ፡ በርሳቸው ፡ በኩል ፡ እናቀርባለን ።

ምዕራፍ ፡ ፹ ።

የግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ አዲስ ፡ አበባ ፡ መግባት ።

በጄኔራል ፡ ካኒንግሃም ፡ መሪነት ፡ በሲዳሞ ፡ በኩል ፡ የመጣው ፡ የታላቋ ፡ ብሪታኒያ ፡ ጦር ፡ ባ፲፱፻፴፫ ፡ ዓ ፡ ም ፡ መጋቢት ፡ ፳፰ ፡ ቀን ፡ ባ፲፩ ፡ ሰዓት ፡ አዲስ ፡ አበባ ፡ ገባ ። የኢትዮጵያ ፡ ሰንደቅ ፡ ዓላማም ፡ በቤተ ፡ መንግሥቱ ፡ ላይ ፡ ተተክላ ፡ ስትውለበለብ ፡ አይቶ ፡ የከተማው ፡ ሕዝብ ፡ ታላቅ ፡ ደስታውን ፡ ገለጸ ። ይሁን ፡ እንጂ ፡ ደስታው ፡ ፍጹምነት ፡ የሚያገኘው ፡ ምንም ፡ እንኳ ፡ ባሳብና ፡ በስሜት ፡ ባይለዩት ፡ በሥጋ ፡ አምስት ፡ ዓመት ፡ የተለዩትን ፡ ንጉሠ ፡ ነገሥቱን ፡ ባገኘ ፡ ጊዜ ፡ ነበርና ፡ ይኸንኑ ፡ ቀን ፡ በናፍቆት ፡ በሚጠብቅበት ፡ ጊዜ ፡ ዘንድሮ ፡ ባይኔ ፡ ብዙ ፡ ነገር ፡ አሳዩኸኝ ፡ አሁንም ፡ የንጉሤን ፡ ዐይን ፡ ሳታሳየኝ ፡ አትግደለኝ ፡ ብሎ ፡ ለፈጣሪው ፡ ስለት ፡ ያላደረገ ፡ አይገኝም ።

ስለዚህ ፡ ግርማዊ ፡ ንጉሠ ፡ ነገሥት ፡ ጐጃም ፡ ሆነው ፡ ያገራቸውን ፡ ነገነት ፡ ፭ ፡ ዓመት ፡ ለተከላከሉ ፡ ለጐጃም ፡ ሹማምንቶችና ፡ ወታደሮች ፡ የሚገባቸውን ፡ ዋጋ ፡ ሰጥተው ፡ ሚያዝያ ፡ ፲፱ ፡ ቀን ፡ ፲፱፻፴፫ ፡ ዓ ፡ ም ፡ ከደብረ ፡ ማርቆስ ፡ ወዳዲስ ፡ አበባ ፡ ገብ ፡ ገና ። በዚህም ፡ ጊዜ ፡ የኢትዮጵያ ፡ ጦር ፡ ድምብቅ ፡ በይ ፡ ከሚባለው ፡ ስፍራ ፡ ላይ ፡ ከኢጣሊያ ፡ ወታደሮች ፡ ጋራ ፡ ተዋግቶ ፡ ብዙ ፡ ወታደር ፡ ማረከ ።

በየመንገዳቸውም ፡ ገናግናውና ፡ ተስፋ ፡ የማይቁርጠው ፡ የኢትዮጵያ ፡ አርበኛ ፡ በያለበት ፡ መኸን ፡ ተቀምጦ ፡ የነበረውን ፡ የኢጣሊያን ፡ ወታደር ፡ እየማረከ ፡ በፊታቸው ፡ እየቀረበ ፡ ይፎክር ፡ ነበር ። እነዚህም ፡ በኢትዮጵያ ፡ ወታደር ፡ እጅ ፡ ተይዘው ፡ በግርማዊ ፡ ንጉሠ ፡ ነገሥት ፡ ፊት ፡ በየጊዜው ፡ የቀረቡት ፡ ምርኮኞች ፡ እነዚያ ፡ በማይጨውና ፡ በተንቢን ፡ እንዲሁም ፡ በደቡብ ፡ ግንባር ፡ በኢትዮጵያ ፡ የጦር ፡ ሠራዊት ፡ ላይ ፡ የመርዝ ፡ ጋዝ ፡ እየረጩ ፡ ግፍ ፡ የሠሩት ፡ ኢትዮጵያንም ፡ በዚህ ፡ ምክንያት ፡ ለመያዝ ፡ ከቻሉ ፡ በኋላ ፡ አማናዊውን ፡ ሕዝብ ፡ እያሰሩ ፡ በመትረየስ ፡ የቁሉት ፡ ቤቱን ፡ በቤንዚን ፡ እያቃጠሉ ፡ ያሠቃዩት ፡ ናቸው ።

ነገር ፡ ግን ፡ በሰፈሩት ፡ ቀኑና ፡ መልሶ ፡ መስፈር ፡ ዋጋቸው ፡ ሆኖ ፡ ሳለ ፡



ልዑል ፡ አልጋ ፡ ወራሽ ፡ መርዕድ ፡ አዝማች ፡ አስፋ ፡ ወሰን ።

እግዚአብሔርን ፡ ደስ ፡ እንዲለውና ፡ ዓለምም ፡ በሙሶሊኒና ፡ በንጉሠ ፡ ነገሥታችን ፡ መካከል ፡ ያለውን ፡ የጠባይ ፡ ልዩነት ፡ ዐውቆ ፡ እንዲገረም ፡ አባታቸው ፡ ዐዜ ፡ ምኒልክ ፡ ከዐድዋ ፡ ድል ፡ በኋላ ፡ ለተገኙት ፡ ምርኮኞች ፡ መብልና ፡ መጠጥ ፡ እንዳዘዙላቸው ፡ እንዲሁ ፡ ግርማዊ ፡ ንጉሠ ፡ ነገሥት ፡ ልቡን ፡ አደንድኖ ፡ ሊዋጋቸው ፡ ያሰበውን ፡ ብቻ ፡ ወግተው ፡ ድል ፡ ሲያደርጉ ፡ እጁን ሰጥቶ ፡ በተማረከው ፡ በኢጣሊያ ፡ ወታደር ፡ ላይ ፡ አዲስ ፡ አበባ ፡ ከመግባታቸው ፡ በፊትና ፡ ከገቡም ፡ በኋላ ፡ ግፍ ፡ እንዲደረግባቸው ፡ አልፏቸውም ። ከፊታቸውም ፡ ከሄዱ ፡ በኋላ ፡ ግፍ ፡ እንዳይደረግባቸው ፡ በትእዛዝ ፡ አስጠነቀቁ ።

እንደዚህም ፡ ሆኖ ፡ ከደብረ ፡ ማርቆስ ፡ ግርማ ፡ ባለው ፡ ጉዞ ፡ ተጉዘው ፡ አዲስ ፡ አበባ ፡ የመግቢያቸው ፡ ቀን ፡ ጠላት ፡ አዲስ ፡ አበባ ፡ በገባበት ፡ በሚያዝያ ፡ ፳፯ ፡ ቀን ፡ መሆኑ ፡ ተሰማ ። በዚህም ፡ ጊዜ ፡ ልዑል ፡ መኩንን ፡ ቀደም ፡ ብለው ፡ ሐረር ፡ ሄደው ፡ ስለ ፡ ታዩ ፡ የሕዝቡ ፡ ደስታ ፡ ታላቅ ፡ ነበር ። እንዲሁም ፡ አስቀድመው ፡ የግርማዊ ፡ ጃንሆይን ፡ መምጣት ፡ ለሕዝቡ ፡ ያበሠሩት ፡ ክቡር ፡ ደጃዝማች ፡ መኩንን ፡ እንዳልካቸው ፡ አስቀድመው ፡ አዲስ ፡ አበባ ፡ ገብተው ፡ ላቀባበል ፡ የሚያስፈልገውን ፡ ነገር ፡ ሲያዘጋጁ ፡ ቁይተው ፡ ዝግጅቱ ፡ ካለቀ ፡ በኋላ ፡ በዚሁ ፡ በተባለው ፡ ቀን ፡ ግርማዊነታቸው ፡ እንጦጦ ፡ መድረሳቸው ፡ ተሰማ ።

ሕዝቡም ፡ በሞላው ፡ ከታላቁ ፡ ቤተ ፡ መንግሥት ፡ እስከ ፡ እንጦጦ ፡ ተሰልፎ ፡ ይኸውም ፡ አልበቃ ፡ ብሎት ፡ አንዱ ፡ ባንዱ ፡ ዠርባ ፡ ላይ ፡ ተደጋግፎ ፡ ይጠባበቅ ፡ ነበር ፤ በሰልፉ ፡ መካከልም ፡ እየተመላለሰ ፡ የግርማዊነታቸውን ፡ መቃረብ ፡ በሚያገላ ፡ ድምፅ ፡ የሚናገር ፡ ራዲዮ ፡ ግራማሬን ፡ ነበር ። ግርማዊነታቸው ፡ እመካከል ፡ ከጄኔራል ፡ ፕላት ፡ ጋራ ፡ በትልቅ ፡ አቶሞቢል ፡ ተቀምጠው ፡ ሙዚቃ ፡ እየተነፋ ፡ በፈረሰኛና ፡ በእግረኛ ፡ ወታደር ፡ ታጅበው ፡ በየደረሰበት ፡ የተዠመረው ፡ ጭብጨባና ፡ እልልታ ፡ እየተቀጣጠለ ፡ እስከ ፡ መጨረሻ ፡ ይዘልቅ ፡ ነበር ።

የለበሱት ፡ የወታደር ፡ ልብስ ፡ ነው ። መልካቸውም ፡ በረሀ ፡ የመታው ፡ መልክ ፡ እንደ ፡ ሆነ ፡ በግልጥ ፡ ያስታውቃል ። አቶሞቢሉ ፡ የእግር ፡ እርምጃ ፡ ያኸል ፡ እያዘገመ ፡ ጃንሆይም ፡ ሕዝባቸውን ፡ የናፈቁበትን ፡ ዐይናቸውን ፡ በያንዳንዱ ፡ ሰልፈኛ ፡ ላይ ፡ እየጣሉት ፡ ሲያልፉ ፡ ናፋቂው ፡ ሕዝባቸውም ፡ እያያቸው ፡ የደስታ ፡ ለቅሶ ፡ አለቀሰ ፡ ቤቶቹም ፡ እጃቸውን ፡ እያርገቡት ፡ መሬት ፡ ይስሙ ፡ ነበር ።

ለኢትዮጵያ ፡ ሕዝብ ፡ እንደዚያ ፡ የመሰለ ፡ ደስታ ፡ ይመለስለታል ፡ ተብሎ ፡ አይታሰብም ። ፭ ፡ ዓመት ፡ የተገዙትን ፡ ጉዳት ፡ በዚያች ፡ ቀን ፡ ዐይኑ ፡ ተካሰ ።


የኢጣሊያ ፡ መንግሥትም ፡ ፵፮ ፡ ዓመት ፡ ሙሉ ፡ በምኞትና ፡ ባሳብ ፡ ከተቀጠቀጠ ፡ በኋላ ፡ በዚያች ፡ ቀን ፡ አሳቡንና ፡ ምኞቱን ፡ አጣ ።

ከዚህ ፡ በኋላ ፡ ግርማዊ ፡ ንጉሠ ፡ ነገሥት ፡ በታላቁ ፡ ቤተ ፡ መንግሥታቸው ፡ ገብተው ፡ ትልቁን ፡ የኢትዮጵያን ፡ ሰንደቅ ፡ ዐላማ ፡ ከተከሉ ፡ በኋላ ፡ ከዚህ ፡ ቀጥሎ ፡ ያለውን ፡ ታሪካዊ ፡ ዲስኩራቸውን ፡ ተናገሩ ።

«የሰማይ ፡ መላእክት ፡ የምድር ፡ ሠራዊት ፡ ሊያስቡትና ፡ ሊያውቁት ፡ ይቻላቸው ፡ ባልነበረ ፡ በዚህ ፡ በዛሬ ፡ ቀን ፡ ቸር ፡ እግዚአብሔር ፡ በመካከላችሁ ፡ ለመገኘት ፡ ስለበቃኝ ፡ በሰው ፡ እፍ ፡ የሚነገር ፡ ምስጋና ፡ የሚበቃ ፡ አይደለም ። ከማናቸውም ፡ አስቀድሞ ፡ ለሁላችሁ ፡ ልንግራችሁና ፡ ልትረዱ ፡ የምፈልገው ፡ ይህ ፡ ቀን ፡ ላዲሲቱ ፡ ኢትዮጵያ ፡ ያዲስ ፡ ታሪክ ፡ ዘመን ፡ መክፈቻ ፡ መሆኑ ፡ ነው ። በዚህም ፡ ባዲስ ፡ ዘመን ፡ ሁላችን ፡ መፈጸም ፡ ያለብን ፡ አዲስ ፡ ሥራ ፡ ይገጠራል ።

በኢትዮጵያ ፡ ላይ ፡ ባለፉት ፡ ዘመናት ፡ የደረሰባትን ፡ መከራ ፡ ለማስታወስ ፡ ስንፈልግ ፡ ከዚህ ፡ ጋራ ፡ የተያያዘውን ፡ ታሪኳን ፡ ብቻ ፡ ባጭር ፡ እንናገራለን ፡ ከብዙ ፡ ሺህ ፡ ዓመት ፡ የበለጠ ፡ ነፃነቷን ፡ ጠብቃ ፡ የምትኖር ፡ ኢትዮጵያ ፡ ኢጣሊያ ፡ ከጥንት ፡ ዝምጅ ፡ በነበራት ፡ አጥቂነት ፡ የኢትዮጵያን ፡ ነፃነት ፡ ለማጥፋት ፡ ስለ ፡ ተነሣች ፡ ባ፲፰፻፹፰ ፡ ዓ ፡ ም ፡ በዐድዋ ፡ ላይ ፡ ዝግጅ ፡ ጦርነት ፡ አድርገው ፡ ነፃነቷን ፡ አዳነች ። በዐድዋ ፡ ላይ ፡ ለተደረገው ፡ ጦርነት ፡ ምክንያት ፡ የሆነው ፡ የውጫሌ ፡ ውል ፡ ብቻ ፡ አይደለም ። ነገር ፡ ግን ከዚያ ፡ በፊት ፡ ኢትዮጵያን ፡ ለመግዛት ፡ ኢጣሊያ ፡ የነበራት ፡ ያላቋረጠ ፡ ምኞት ፡ ሲጠብቅ ፡ የነበረውን ፡ ምክንያት ፡ ያገኘ ፡ መስሎት ፡ ነበር ። ኢጣሊያ በዐድዋ ፡ ድል ፡ ከሆነች ፡ በኋላ ፡ እውነት ፡ ለምን ፡ ድል ፡ አደረገች ፡ በማለት ፡ በኢትዮጵያ ፡ ላይ ፡ ባፍ ፡ ወዳጅ ፡ መስላ ፡ ስታዘጋጀው ፡ የነበረውን ፡ ምንም ፡ የኤውሮፓ ፡ ያለፈው ፡ ታላቁ ፡ ጦርነት ፡ በያቋርጣት ፡ ባለፉት ፡ ዘመናት ፡ ገለጠች ።

ኢጣሊያ ፡ በኢትዮጵያ ፡ ላይ ፡ ያጥቁነት ፡ ጦርነት ፡ ባደረገች ፡ ጊዜ ፡ ምንም ፡ እንኳን ፡ በጦር ፡ መሣሪያ ፡ ተወዳዳሪ ፡ አለመሆናችንን ፡ ብናውቀው ፡ በግፍ ፡ አገራችንን ፡ ለመንጠቅ ፡ የመጣብንን ፡ ጠላት ፡ መከላከል ፡ የተገባን ፡ ሥራ ፡ ስለ ፡ ሆነ ፡ በነበረን ፡ ዐቅም ፡ ተከላክለን ፡ የዓለም ፡ ሕግ ፡ በከለከለውም



ለዑል ፡ መኩንን ፡

አቤቶ ፡ ሁን ፡ መስፍን ፡ ሐረር ፡ የሐረር ፡ ዳክ ።

መሣሪያ ፡ በጋዝ ፡ ጨስ ፡ ሕዝባችንን ፡ የምትጨርሱብን ፡ ቢሆን ፡ ወደ ፡ ዓለም ፡ መንግሥታት ፡ ለማሰማትና ፡ ፍርድ ፡ ለመቀበል ፡ ሄድን ። ነገር ፡ ግን ፡ ይህ ፡ ኢጣሊያ ፡ ያነሣችው ፡ ጠብ ፡ በዓለም ፡ ላይ ፡ ሁሉ ፡ የሚዘረጋ ፡ ስለ ፡ ሆነ ፡ ዓለምን ፡ አሁን ፡ ከደረሰበት ፡ ጥፋት ፡ ለማዳን ፡ ለመንግሥት ፡ መሪነት ፡ አላፊነት ፡ የተቀበሉ ፡ ሁሉ ፡ የሚጣጣሩበት ፡ ዘመን ፡ ስለ ፡ ነበረ ፡ ይህ ፡ እሳት ፡ እንዳይቃጠል ፡ በዓለም ፡ ስምምነት ፡ እንዲገኝ ፡ ሲደክሙበት ፡ ቁዩ ። በዚያም ፡ ዘመን ፡ የልብ ፡ ወዳጆችን ፡ የሆነችው ፡ ታላቁቱ ፡ ብሪታንያ ፡ በመልካም ፡ ወዳጅነት ፡ ተቀብላን ፡ ቁየች ። በዚያም ፡ ያለፍርድና ፡ ያለርገራጌ ፡ በከንቱ ፡ ደማችው ፡ በኢጣሊያ ፡ እጅ ፡ የሚፈሰውን ፡ ያገሬን ፡ ሰዎችና ፡ በከንቱ ፡ የሚቃጠሉትን ፡ አድባራትና ፡ ቤተ ፡ ክርስቲያናት ፡ በሰው ፡ አገር ፡ ተሰደው ፡ ባገራቸውም ፡ ላይ ፡ በዱር ፡ በገደልና ፡ በጫካ ፡ መከራና ፡ ሥቃይ ፡ ያዩ ፡ የነበሩትን ፡ ባሳብ ፡ ሳንለያቸው ፡ በሥራ ፡ ቁየን ።

በነዚህ ፡ ዓመታት ፡ ውስጥ ፡ ኢጣሊያ ፡ በጭካኔ ፡ የፈጃቸው ፡ ወጣቶችና ፡ ሴቶች ፡ ካህናትና ፡ መነኩሳት ፡ ስንት ፡ ናቸው? ባ፲፱፻፳፱ ፡ ዓ ፡ ም ፡ የየካቲት ፡ ሚካኤል ፡ ዕለት ፡ ባዲስ ፡ አበባ ፡ ከተማ ፡ ብቻ ፡ በብዙ ፡ ሺህ ፡ የሚቆጠሩ ፡ ሰዎች ፡ በ፫ ፡ ቀን ፡ ውስጥ ፡ ማለቃቸውን ፡ ታውቁታላችሁ ። በአካፋና ፡ በዶማ በምሣርና ፡ በመደሻ ፡ የተፈለጡት ፡ በሳንጃ ፡ የተወጉት ፡ በዱላና ፡ በደንጊያ ፡ የተወገሩት ፡ በቤታቸው ፡ ውስጥ ፡ እንዳሉ ፡ ከሕፃናት ፡ ልጆቻቸው ፡ ጋራ ፡ በእሳት ፡ የተቃጠሉት ፡ ታስረውም ፡ በረኃብና ፡ በውሃ ፡ ጥም ፡ ያለቁት ፡ ደማቸውና ፡ ዐጥንታቸው ፡ አቤቱታውን ፡ ሲያቀርብ ፡ ቁዩ ። ይህ ፡ እንደዚህ ፡ ያለው ፡ የአረመኔና ፡ የጨካኝነት ፡ ሥራ ፡ ባዲስ ፡ አበባ ፡ ከተማ ፡ ብቻ ፡ ሳይሆን ፡ የባሰውን ፡ በቀሩቱ ፡ በሌሎች ፡ በኢትዮጵያ ፡ አገሮች ፡ ውስጥ ፡ ሲሠራ ፡ እንደ ፡ ነበረ ፡ ማንም ፡ የሚያውቀው ፡ ነው ። ተይዞ ፡ ያልተደበደበ ፡ ያልተረገጠና ፡ ያልተዋረደ ፡ ያልታሰረ ፡ አይገኝም ።

አሁን ፡ በፊታችን ፡ ወዳለው ፡ ወዳዲሱ ፡ ታሪክ ፡ እንተላለፋለን ። የዛሬ ፡ አምስት ፡ ዓመት ፡ ልክ ፡ በዛሬዬቱ ፡ ቀን ፡ የፋሺስት ፡ ወታደር ፡ ከዋናው ፡ ከተማችን ፡ ገባ ። ቀጥሎም ፡ ሙሶሊኒ ፡ በኛ ፡ አገር ፡ በኢትዮጵያ ፡ ውስጥ ፡ የሮማን አምፒር ፡ አቁሚአለሁ ፡ ብሎ ፡ ለዓለም ፡ አስታወቀ ። አቀናሁላችሁ ፡ ብሎ ፡ ያስታወቀውም ፡ አገር ፡ ለዘለዓለም ፡ በእጁ ፡ የሚኖር ፡ መስሎት ፡ አምኖ ፡ ነበር ። የኢትዮጵያ ፡ ሕዝብ ፡ ዠግንነት ፡ በታሪክ ፡ የታወቀ ፡ ነው ። ነገር ፡ ግን ለሕዝባችን ፡ የሚያስፈልገውን ፡ የዘመኑን ፡ መሣሪያ ፡ የምናገባበት ፡ ጠረፍ ፡ ባለመኖሩ ፡ ምክንያት ፡ ለማግኘት ፡ ሳይቻለን ፡ ቀረ ። ሙሶሊኒ ፡ በሠራው ፡


ሥራ፡ ፶፪ ፡ መንግሥታት ፡ ፈረዱበት ። ርሱ ፡ ግን ፡ ይህነን ፡ የግፍ ፡ ሥራውን ፡ ተመካበት ፡ እንጂ ፡ ፍርዳቸውን ፡ ከምንም ፡ አልቁጠረም ። ያለፉት ፡ አምስት ፡ ዓመታት ፡ ለናንተ ፡ ለሕዝቦቼ ፡ የጨለማ ፡ ጊዜያቶች ፡ ነበሩ ። እናንተ ፡ ግን ፡ ተስፋ ፡ ሳትቁርጡ ፡ ጥቂት ፡ በጥቂት ፡ እየገዢዎችሁ ፡ በኢትዮጵያ ፡ ከራሳቸው ፡ ላይ ፡ ተሠማራችሁ ።

በነዚህ ፡ ባምስት ፡ ዓመታት ፡ ውስጥ ፡ እናንተ ፡ የኢትዮጵያ ፡ አርበኞች ፡ ማናቸውንም ፡ መከራና ፡ ጭንቀት ፡ ችላችሁ ፡ ነፃነታችሁን ፡ ጠብቃችሁ ፡ ወደ ፡ ተሠማራችሁባቸው ፡ ተራሮች ፡ ለመምጣት ፡ ጠላታችን ፡ ከቶ ፡ ሊደፍር አልቻለም ። ምንም ፡ እንኳን ፡ ሀገሩን ፡ ለማቅናት ፡ ባይችል ፡ የያዘውን ፡ አሠላጥናለሁ ፡ በማለት ፡ ብዙ ፡ ሺህ ፡ ሚሊዮን ፡ ሊሬ ፡ አፈሰሰ ። ይህን ፡ ሁሉ ፡ ገንዘብ ፡ ማውጣቱ ፡ የተጠቃውን ፡ የኢትዮጵያን ፡ ሕዝብ ፡ ሁኔታ ፡ ከፍ ፡ ለማድረግና ፡ ወይም ፡ የሠራውን ፡ ግፍ ፡ ለማሻሻል ፡ አልነበረም ። ነገር ፡ ግን ፡ በቅድስት ፡ አገራችን ፡ በኢትዮጵያ ፡ የፋሺስት ፡ ጦራት ፡ ለማቆም ፡ እሱ ፡ እንዳሰበው ያለ ፡ የጭካኔ ፡ አገዛዝ ፡ ለመትከል ፡ ነበር ። የኢትዮጵያን ፡ ዘር ፡ ለመጨረስ ፡ ተጣጣሪ ፡ እንጂ ፡ ምንም ፡ ላንድ ፡ ነፃ ፡ መንግሥት ፡ ከባድ ፡ ቀንበር ፡ ሆኖ ፡ የሚቁጠር ፡ ቢሆን ፡ የማንዳ ፡ ወይም ፡ የፕሮቴክተራ ፡ አስተዳደር ፡ እንኳ ፡ አላሰበላትም ። ነገር ፡ ግን ፡ ይህ ፡ በብዙ ፡ ሺህ ፡ ሚሊዮን ፡ የሚቁጠር ፡ ገንዘብና ፡ የተዘጋጀው ፡ የጦር ፡ መሣሪያ ፡ ሁሉ ፡ ሙሶሊኒ ፡ ላሰበው ፡ መንገድ ፡ መዋሉ ፡ ቀርቶ ፡ በፍጹም ፡ ላላሰበው ፡ ጉዳይ ፡ ሆነ ። ኢጣሊያ ፡ ድል ፡ ከሆነችው ፡ ከፈረንሳይ ፡ ላይ ፡ የተቻላትን ፡ ያክል ፡ ለመንጠቅ ፡ አስባ ፡ ጦርነት ፡ ለማድረግ ፡ መቀረጧን ፡ በገለጠች ፡ ጊዜ ፡ ወደ ፡ ኢትዮጵያ ፡ ያጓዘችው ፡ ሰው ፡ የላከችው ፡ ገንዘብና ፡ መሣሪያ ፡ ከልክ ፡ ያለፈ ፡ ነበር ። የሰበሰበችውም ፡ ደንበኛ ፡ ጦር ፡ ቍጥሩ ፡ ከ፪፻ ፡ ሺህ ፡ አያንስም ። የተከበብሁም ፡ እንደ ፡ ሆነ ፡ ብላ ፡ የብዙ ፡ ዓመት ፡ ሥንቅ ፡ አከማችታ ፡ ነበር ። በዚህ ፡ ባዘጋጀችው ፡ የጦር ፡ መሣሪያ ፡ በመተማመን ፡ ማንም ፡ ሊያሸንፈኝ ፡ አይችልም ፡ ብላ ፡ ስለ ፡ ተመካች ፡ የፋሺስት ፡ መንግሥት ፡ የቶታሊታሪያን ፡ — አገዛዝ ፡ ባገራችን ፡ ውስጥ ፡ ለመትከል ዝምሮ ፡ ነበር ። ነገር ፡ ግን ፡ የፋሺስት ፡ መንግሥት ፡ ያላሰበው ፡ ነገር ፡ መጣ ። ለዛሬው ፡ ዘመን ፡ ጦርነትና ፡ ዋና ፡ አስፈላጊ ፡ የሆነው ፡ የተዋጊነት ፡ መንፈስ ፡ በናንተ ፡ ተገለጠ ።

ዝግንነትና ፡ ርኅራኄ ፡ ያለው ፡ ያንድ ፡ አገር ፡ ሕዝብ ፡ ከመሆናችሁ ፡ ጋራ ፡ ርስ ፡ በርሳችሁ ፡ በመረዳዳታችሁና ፡ የጦር ፡ ዐቅድ ፡ በማወቃችሁ ፡ በመሣሪያና ፡ በጦር ፡ ሠራዊት ፡ ከናንተ ፡ እጅግ ፡ ከፍ ፡ ያለውን ፡ ጠላት ፡ ለማጥፋት ፡ በቃችሁ ።

ለሰው ፡ ልጅ ፡ የነፃነት ፡ መብት ፡ ሲሉ ፡ በሌላ ፡ ክፍል ፡ ይዋጉ ፡ የነበሩት ፡ የእንግሊዝ ፡ ወታደሮች ፡ ኢትዮጵያን ፡ ለመርዳትና ፡ ነፃ ፡ ለማውጣት ፡ እስቲ ብላጋጃና ፡ እስቲታጠቁ ፡ ድረስ ፡ ጊዜ ፡ አስፈልጓቸው ፡ ነበር ። የኢትዮጵያ ፡ አፎታዎች ፡ ግን ፡ በመላው ፡ ኢትዮጵያ ፡ መገናኛ ፡ መንገዱን ፡ እየቆረጠችሁ ፡ ጠላታችንን ፡ እያስጨነቃችሁ ፡ ከየምሽጉ ፡ እንዳይወጣ ፡ አደረጋችሁት ። ምንም ፡ እንኳ ፡ የተማመነበት ፡ ወታደር ፡ ቍጥሩ ፡ እጅግ ፡ ብዙ ፡ ቢሆን ፡ የኢትዮጵያ ፡ ሕዝብ ፡ እሱንና ፡ አገዛዙን ፡ ከዳር ፡ እስከ ፡ ዳር ፡ እንደ ፡ ጠላው ፡ በቶሎ ፡ ተረድቶ ፡ ይህን ፡ በመሰለ ፡ አገርና ፡ ሕዝብ ፡ መካከል ፡ መኖር ፡ የማይቻለው ፡ መሆኑ ፡ ታወቀው ። እንደ ፡ ልማዱም ፡ የመርዝ ፡ ጋዝ ፡ ቦምቡን ፡ እየጣለ ፡ ያረመኔነትና ፡ የጭከና ፡ ሥራውን ፡ እየሠራ ፡ ውስጡ ፡ በመነመነ ፡ በላይነት ፡ እኖራለሁ ፡ ብሎ ፡ ለማሰብ ፡ የማይቻል ፡ ሆነበት ። በያለበት ፡ ከቦ ፡ የያዘው ፡ ወታደር ፡ ከርሱ ፡ የበለጠ ፡ ኅይለኛ ፡ ባለጋራ ፡ መሆኑን ፡ ተረዳው ። ይህንንም ፡ ባለጋራውን ፡ ለመግጠም ፡ ያችኑ ፡ ተርፋ ፡ የነበረችውን ፡ ድፍረትና ፡ ገንዘቡን ሁሉ ፡ አጠፋ ። ከዚህ ፡ በኋላ ፡ በኢትዮጵያ ፡ የምጠጋበት ፡ ደኅና ፡ ቦታ ፡ አገኝ ፡ እንደ ፡ ሆነ ፡ በማለት ፡ ሞከረ ፡ ነገር ፡ ግን ፡ አንድም ፡ የሚጠጋበት ፡ ቦታ ፡ አላገኘም ።

ጊዜው ፡ ሲደርስ ፡ የቃል ፡ ኪዳን ፡ ረዳታችን ፡ ታላቁ ፡ የእንግሊዝ ፡ መንግሥት ፡ ጠላታችንን ፡ በሚገባ ፡ ለመውጋት ፡ ተደራጅ ። እኔም ፡ ይህን ፡ እንዳወቅሁ ፡ ወታደሮቼን ፡ ይገቡ ፡ በምዕራብ ፡ በኩል ፡ ከሚዋሰነን ፡ ሩቅ ፡ ከሆነው ፡ አገር ፡ ከሱዳን ፡ ተነሥቼ ፡ ወደ ፡ ማክል ፡ ጎጃም ፡ ገባሁ ። ጠላታችን ፡ በጎጃም ፡ መሬት ፡ ብርቱ ፡ ምሽጎችና ፡ ኅይለኞች ፡ ወታደሮች ፡ አይሮፕላኖችና ፡ መድፎችም ፡ ነበሩት ። የኛንና ፡ የጠላታችንን ፡ ወታደሮች ፡ ቍጥር ፡ ስንገምተው ፡ የብልጫው ፡ ከፍተኛነት ፡ የኛ ፡ ፩ ፡ የርሱ ፡ ፳ ፡ ይሆን ፡ ነበር ። ከዚህ ፡ በቀር ፡ ደግሞ ፡ እንደ ፡ ፈቃዳችን ፡ የምናገበበት ፡ መድፍና ፡ አይሮፕላን ፡ አልነበረንም ። የኔ ፡ ባርበኞቼ ፡ መካከል ፡ መገናኛት ፡ ብቻ ፡ ብዙ ፡ ሺህ ፡ ሰው ፡ ባንድ ፡ ጊዜ ፡ ሳበ ። የጠላታችንም ፡ ፍርሀቱና ፡ መጨነቁ ፡ በዚያ ፡ መጠን ፡ እየበዛ ፡ ሄደ ። ወታደሮቼ ፡ እየገሠገሡ ፡ የጠላታችንን ፡ መገናኛ ፡ መንገድ ፡ እየቆረጡ ፡ ወታደሮቹንም ፡ እያባረሩ ፡ ከዓባይ ፡ ወዲያ ፡ ማዶ ፡ አሻግረው ፡ ወደ ፡ ሸዋና ፡ ወደ ፡ በጌምድር ፡ ሲከታተሉት ፡ ሳሉ ፡ የእንግሊዝ ፡ እምፔሪያል ፡ ወታደሮች ፡ ማንም ፡ ሊተካከለው ፡ በማይቻል ፡ ሁኔታ ፡ እየገሠገሡ ፡ ዋና ፡ ከተማችንን ፡ መያዛቸውንና ፡ በስተሰሜን ፡ በኩል ፡ ወደ ፡ ደሴ ፡ በስተደቡብ ፡ በኩል ፡ ወደ ፡ ጅማ ፡ የመግፋታቸውን ፡ ደስ ፡ የሚያሰኝ ፡ ወሬ ፡ ሰማሁ ። እንደዚሁም ፡



ግርማዊነታቸው : አዲስ : አበባ : ገብተው : በታላቁ : በተ : መንግሥት : የኢትዮጵያ ግርማዊነታቸው : ሰንደቅ : ዓላማ : ሰብቅሎ ።

ከሱዳን : የዘመቱት : ወታደሮች : እጅግ : በሚያስደንቅ : ጎይል : የከረንን : ምሽግ : አፍርሰው : የጠላትን : ጦር : በፍጹም : ድል : አደረጉት ። እኔም : ወደ ዋናው : ከተማዬ : የምገባበት : ጊዜ : ስለ : ደረሰ : ጠላታችንን : ለማባረር : በየቦታው : ተበታትነው : የነበሩትን : ወታደሮቼን : ሰብስቤ : ዛሬ : በዋናው : ከተማዬ : ተገኘሁ ። ወታደሮቼን : እየመራሁ : በመንገዴ : ላይ : የነበረው : ጠላት : ድል : እየሆነ : እስከዚህ : በመድረሱና : የጋራ : ጠላታችንን : ጎይል : በመስበሪ : ደስታዬ : ሳያቋርጥ : ይመነጫል ። የፋሺስት : መንግሥት : ጥሎት : በሸሸው : ቤተ : መንግሥቱ : ውስጥ : ዛሬ : በመካከላችሁ : በመገኘቴ : ሁሉን : ቻይ : ለሆነ : አምላክ : የማቀርብለት : የልቤ : ምስጋና : ሊወሰን : አይቻልም ።

የሀገሬ : የኢትዮጵያ : ሕዝብ ።

ዛሬ : ኢትዮጵያ : እጆቿን : ወደ : እግዚአብሔር : ዘርግታ : እልል : እያለች : ምስጋናዋን : የምታቀርብበት : ደስታዋን : ለልጆቿ : የምትገልጽበት : ቀን : ነው ።

የኢትዮጵያ : ልጆች : ከባድ : የመከራ : ቀንበርና : ከዘለዓለም : ባርነት : ነፃ : የወጡበት : ቀንና : እኛም : አምስት : ዓመት : ሙሉ : ተለይተነው : ከነበርነው : ከምንወደውና : ከምናፈቅረው : ሕዝባችን : ጋራ : ለመቀላቀል : የበቃንበት : ቀን : ስለ : ሆነ : ይህ : ቀን : የተከበረና : የተቀደሰ : በየመቱም : ታላቁ : የኢትዮጵያ : በዓል : የሚውልበት : ነው ። በዚህም : ቀን : ለሚወዷት : ላገራቸው : ነፃነት : ለንጉሠ : ነገሥታቸውና : ለሰንደቅ : ዐላማቸው : ክብር : ካባቶቻቸው : የተላለፈውን : ጥብቅ : አደራ : አናስወስድም : በማለት : መሥዋዕት : ሆነው : ደማቸውን : ያፈሰሱትን : ዐጥንታቸውን : የከሰከሱትን : ዠግናቻችንን : እናስታውሳለን ። ለዚህም : ለዠግናቻችን : የኢትዮጵያ : ታሪክ : ምስክር : ይሆናል ።

ባለፉት : አምስቱ : ዓመታት : ውስጥ : በዝርዝር : ተነግረውና : ተቈጥረው : የማያልቁ : ያገኘናቸው : መከራና : ሥቃይ : ትምህርት : ሆነውን : ሠራተኛነት : አንድነት : ጎብረትና : ፍቅር : በልባችሁ : ተጽፈው : ለምናስበው : ለኢትዮጵያ ። ጉዳይ : ረዳቶች : ለመሆን : ዋና : ትምህርት : የሚሰጣችሁ : ነው ። ባዲሷ : ኢትዮጵያ : ከእንግዲህ : ወዲያ : የማትነጣጠሉ : በሕግ : ፊት : ትክክልነትና : ነፃነት : ያላችሁ : ሕዝቦች : እንድትሆኑ : እንፈልጋለን ።

አገር : የሚለማበትን : ሕዝብ : የሚበለጽግበትን : እርሻ : ንግድ : ትምህ

ርትና ፡ ጥበብ ፡ የሚሰፋበትን ፡ የሕዝባችን ፡ ሕይወቱና ፡ ሀብቱ ፡ የሚጠበቅበትን ፡ ያገር ፡ አስተዳደርም ፡ ባዲሱ ፡ ሥልጣኔ ፡ ተለውጦ ፡ ፍጹም ፡ የሚሆንበትን ፡ ይህን ፡ ለመሰለው ፡ ለምንደክምበት ፡ ሥራ ፡ አብሮ ፡ ደካሚ ፡ መሆን ፡ አለባችሁ ።

ይህን ፡ እግዚአብሔር ፡ በቸርነቱ ፡ የሠራልንን ፡ ሥራ ፡ መገመሪያ ፡ የቃል ፡ ኪዳን ፡ ረዳታችን ፡ የእንግሊዝ ፡ መንግሥት ፡ ያደረገልንን ፡ ውለታ ፡ ለመመለስ ፡ እምጥሪያል ፡ ትሩፕ ፡ የተባሉት ፡ ወታደሮች ፡ ወደ ሌላ ፡ የጦር ፡ ግንባር ፡ ተዛውረው ፡ የጋራ ፡ ጠላታችንን ፡ ለማጥቃት ፡ እንዲችሉ ፡ ማድረግና ፡ በጦር ፡ ሠራዊትም ፡ እንድናግዝ ፡ የሚያስፈልግ ፡ ሆኖ ፡ ሲገኝ ፡ በመርዳት ፡ ሁለተኛም ፡ በሀገራችን ፡ በኢትዮጵያ ፡ ውስጥ ፡ ሃይማኖትን ፡ የሚያስከብርና ፡ የሚጠብቅ ፡ መንግሥት ፡ በማቋቋም ፡ የሕዝብና ፡ የኅሊና ፡ ነፃነት ፡ በመፍቀድ ፡ ለሕዝብና ፡ ለሀገር ፡ የሚጠቅም ፡ ሥራ ፡ ለመሥራት ፡ ብርቱ ፡ ምኞታችንና ፡ አሳባችን ፡ ነው ።

አሁን ፡ በመጨረሻ ፡ ለናንተ ፡ ለሕዝቤ ፡ የማስታወቃችሁ ፡ ዛሬ ፡ የሁላችን ፡ የደስታ ፡ ቀን ፡ መሆኑን ፡ ነው ፡ ዛሬ ፡ ጠላታችንን ፡ ድል ፡ የመታንበት ፡ ቀን ፡ ነው ። ስለዚህ ፡ በሙሉ ፡ ልባችን ፡ ሁላችን ፡ ደስ ፡ ይበለን ፡ ስንል ፡ ደስ ታችን ፡ በክርስቶስ ፡ መንፈስ ፡ እንጂ ፡ በሌላ ፡ አይሁን ። ለክፉ ፡ ክፉ ፡ አትመልሱ ፡ ጠላት ፡ እንደ ፡ ወትሮው ፡ ልማድ ፡ እስከዚህ ፡ መጨረሻ ፡ ሰዓት ፡ ድረስ እንደ ፡ ሠራው ፡ ያለ ፡ የጭካኔና ፡ የግፍ ፡ ሥራ ፡ አትሥሩ ። ለጠላታችን ፡ መውቀሻ ፡ በሚሆነው ፡ ነገር ፡ የኢትዮጵያን ፡ መልካም ፡ ስም ፡ እንዳታሳድፉ ፡ ተጠንቀቁ ። ጠላቶቻችን ፡ በእጃቸው ፡ ያለውን ፡ መሣሪያ ፡ እንዲያስረክቡና ፡ በመጠብቁ ፡ መንገድ ፡ ተመልሰው ፡ እንዲሄዱ ፡ እናደርጋለን ። ደራጎንን ፡ የገደለ ፡ ቅዱስ ፡ ጊዮርጊስ ፡ የኛም ፡ የባለቃል ፡ ኪዳን ፡ ረዳታችንም ፡ የጦር ፡ ሠራዊት ፡ ባልደረባ ፡ ነውና ፤ ይህን ፡ አዲስ ፡ የተነሣውን ፡ የሰውን ፡ ልጆች ፡ የሚያስጨንቀውን ፡ እግዚአብሔርን ፡ የማያምን ፡ ጨካኝ ፡ ዘንዶ ፡ ለመቃወም ፡ እንድንችል ፡ ለዘለዓለም ፡ ጸንቶ ፡ በሚኖር ፡ ወዳጅነትና ፡ ዝምድና ፡ ከባለቃል ፡ ኪዳን ረዳታችን ፡ ጋራ ፡ እንተሳሰር ፡ እነሱንም ፡ እንደ ፡ ዘመድና ፡ ወዳጅ ፡ ተመልክታችሁ ፡ ደግነትና ፡ ቸርነት ፡ እንድታሳዩዋቸው ፡ አደራ ፡ እላችኋለሁ ።» ።